

बुधवार, 29 जून 2022



» 3

लोकांनी आपले जमनीचीं कागदपत्रां तपासचीं: ज्योशुआ

» तिठ्यार

‘खंयचे आमदार संपर्कांत आसात तांचीं नांवां सांगात’

गुवाहाटी: शिवसेनेचे बंडखोर फुडारी एकनाथ शिंदे हांणी पयलेच फावटी गुवाहटीतल्या हॉटेला भायर येवन माध्यमां कडेन संवाद सादलो. ह्या वेळार एकनाथ शिंदे हांणी शिवसेनेचे खासदार संजय राऊत हांचे सयत उद्भव ठाकरे समर्थक गटाचे दावे भायरायल्यात. कांय आमदार आमच्या संपर्कांत आसात म्हणयांनी तांचीं नांवां सांगचीं अशें आह्वान एकनाथ शिंदे हांणी दिलां. तशेंच हांगा 50 लोक आसून ते सगले उमेदीत आशिल्याचेंय तांणी म्हणलां.

आमी पुराय तयारेन आयल्यात: गोगावले

गुवाहाटी: आमी पुराय तयारी करूनूच गुवाहाटींत आयल्यात. 11 जुलय मेरेन आमकां रावचें पडत जाल्यार लेगीत हरकत ना. आमी तयार आसात. मोहीम पुराय केले बगर आमी परतून वचूं नात अशें एकनाथ शिंदे गटांतले आमदार भरत गोगावले हांणी काल (मंगळारा) सांगलें. नेमा प्रमाण जी प्रक्रिया जावप गरजेची आसा ती जाता. आमी जतयानेन पावलां उबारतात अशेंय तांणी मुखार उलयतना म्हणलें.

स्फोट प्रकरणांतलो शस्त्रां, स्फोटकांचो सांठो जप्त

जम्मू: जम्मूकाश्मीरच्या राज्ाी वाठारांत तीन म्हयन्यांत जाल्ल्या दोन बॉम्बस्फोटां फाटल्यान लश्कर ए तोयबाचो हात आशिल्ल्याचें पुराव्यानिशीं सिध्द जालां. ह्या प्रकरणांत तोयबाच्या दोन आतंकवाद्यांक अटक केल्या. ह्या स्फोटांतलो मुखेल सुत्रधार फरार आसून ताचो सोद घेतात अशी म्हायती पुलिसांनी दिली. अटक केल्ल्या दोन आतंकवाद्यांनी ह्या स्फोटाच्या सुत्रधाराची म्हायती दिली. तशेंच शस्त्र आनी स्फोटकांचो अड्डोय दाखयलो, पूण आमी थंय पावचे पयलींच मुखेल सुत्रधारान धांव मारली अशें पुलीस म्हणयायान सांगलें.

रिलायन्स जिओचे आकाश अंबानी अध्यक्ष
मुंबय: रिलायन्स उद्देग समुहाचे मुखेली मुकेश अंबानी हांणी व्हड निर्णय घेवन रिलायन्स जिओच्या संचालकपदाचो राजिनामो दिला. काल (मंगळारा) रिलायन्स उद्देग समुहा कडल्यान ह्या निर्णयाची घोशणा केली. ते प्रमाण आतां रिलायन्स जिओच्या मुखेलीपदार मुकेश अंबानीचो पूत आकाश अंबानी हांची नेमणूक केल्या.

<div><div></div>संपादकीय</div>	
	
<div><div></div>आयचो खीण, फाल्यांचो इतिहास</div>	
<div><div></div>» तापमान</div>	
<div>चडांत चड उण्यांत उणें</div>	<div>31 26</div>
<div>शॉर बाजार</div>	
<div>सेन्सेक्स निफ्टी</div>	<div>53,177.45 15,850.20</div>
<div>» भांगर-रुप्याचें मोल</div>	
भांगर (1० ग्राम) रु. 52,49५	
रुपे (एक कील) रु. ६0,000	

<div><div></div>» दावखूल</div>	महेश दिवेकार
	
महाराष्ट्रांत परतून वेंचणूक जाली, तरूच आमकां फायदो जातलो. अर्थवेवस्थाय सुदारतली.	

भांगरभूंय

1८६ पंचायतींच्यो वेंचणुको ११ ऑगस्ट मेरेन ४५ दिसां भितर वेंचणूक प्रक्रिया करात, तीन दिसां भितर अधिसुचोवणी काडात : कोर्टाचो आदेश

■ भांगरभूंय । प्रतिनिधी

पणजी : कार्यकाळ सोंपिल्ल्या १८६ पंचायतींच्या वेंचणुकां विशीं अधिसुचोवणी फुडल्या तीन दिसांत जारी करात आनी ४५ दिसां भितर वेंचणूक प्रक्रिया पुराय करात असो आदेश उच्च न्यायालयान मंगळारा गोंय सरकाराक दिला. कायद्याच्या नेम १० प्रमाण अधिसुचोवणी जारी करची अशें खंडपिठान म्हणलां. न्यायालयाच्या ह्या आदेशाक लागून राज्य वेंचणूक आयोगाक ११ ऑगस्ट मेरेन पंचायत वेंचणुको घेवच्यो पडटल्यो.

पंचायत वेंचणुके विशीं उच्च न्यायालयांत दाखल केल्ल्यो याचिका न्या. म्हेश सोनक आनी न्या. आर. एन. लड्डा ह्या दोन वांगडी खंडपिठान मंगळार निकालांत काडल्यो. सुकूर पंचायत वेंचणुके विशीं आदले सरपंच संदीप वझरकार आनी हणजण पंचायत वेंचणुके विशीं पंटीक आल्मेदा, शीतल नायक, पेद्रू मॅडोका, देवानंद शिरोडकार, संदेश खोजुंवेकार आनी प्रतिमा गोवेकार हांणी ह्यो याचिका दाखल केल्ल्यो. जाल्यार समाजीक कार्यकर्ते सुदीप तान्हणकार आनी केवल मयेंकार ह्या दोगांनी हस्तक्षेप याचिका दाखल करून गोंय सरकार, राज्य वेंचणूक आयोग, पंचायत संचालनालय आनी संबंदीत पंचायतींच्या प्रशासकांक प्रतिवादी केल्ले. ह्या याचिकांचेर सोमारा सुनावणी पुराय करून न्यायालयान निकाल राखीव दवरिल्लो.

खंडपिठाच्या ह्या आदेशाक लागून सरकाराची नाचक्की जाल्या. हाका लागून ऑगस्ट पयलीं सरकार तशेंच राज्य वेंचणूक आयोगाक पंचायत वेंचणुको घेवच्यो पडटल्यो. पावस सोंपले उपरांत पंचायत वेंचणूक घेवपाचो सरकाराचो बेत आशिल्लो. राज्यांतल्या पंचायतींचो कार्यकाळ १९ जूनाक सोंपला. हाका लागून सरकारान १७५ पंचायतींचेर प्रशासकांचो नेमणूक केल्या. हेर ११ पंचायतींचो जुलयोत कार्यकाळ सोंपले उपरांत प्रशासकांची नेमणूक जातले खंडपिठाच्या आदेशाक लागून पंचायतींचेर चड काळ प्रशासकांची राजवट आसची ना. ऑगस्ट मेरेन पंचायतींचेर नवे पंच येतले. पंचायत वेंचणुको फुडें धुकलपाक विरोधो करपी पक्षा सयत आदले सरपंच तशेंच पंचांचो विरोध आसा. प्रशासक पंचायतींत सगले दीस

» कोणे कसली बाजू मांडली?

राज्य वेंचणूक आयोग

■ आयोगान २९ मे २०२२ दिसा पंचायत वेंचणुको घेवपा खातीर सगली तयारी केल्ली. उपरांत ४, ११, १५ आनी १७ जून दिसा वेंचणुको घेवपाचो प्रस्ताव दिल्लो. पूण गोंय सरकारान अधिसुचोवणी जारी करूंक नाशिल्ल्यान वेंचणूक प्रक्रिया मुखार सुरू दवरली ना.

■ गोंयांत वेंचणूक प्रक्रिया पुराय करपा खातीर उण्यांत उणे २२ दीस जाल्यार चडांत चड ३० दीस लागतले.

राज्य सरकार

■ राज्य वेंचणूक आयोगाचे सुचोवणे प्रमाण, ४ जून दिसा वेंचणूक घेवपा विशीं सरकारान मान्यताय दिल्ली. उपरांत आयोगान ११ आनी १७ जून दिसा वेंचणुको घेवपाची शिफारस केल्ली.

■ आयोगाचे हे शिफारशीक पावसाक लागून विरोध करून सप्टेंबरांत वेंचणुको घेवपाचे गोंय सरकारान थारायिल्लें.

याचिकादार

■ गोंयांत दर वर्सा पावस पडत आसता. अंदूंचो पावस सैमीक आपती थारावन वेंचणुको मुखार धुकलप योग्य थारूंक शकना.

■ २००७ सावन तीन फावटी पंचायत वेंचणुको वेळार घेवंक नाशिल्ल्यो. उच्च न्यायालयान हस्तक्षेप केले उपरांतूच वेंचणुको घेरेल्यात.

■ राज्य घटनेच्या कलम २४३ ई त पंचायतीचो पांच वर्सांचो कार्यकाळ सोंपले उपरांत रोखडीच वेंचणूक घेवपाची तरतूत आसा ते तरतुदी प्रमाण वेंचणुको घेवच्यो.

येवचे नात. ते तीन दिस येतले. हाका लागून लोकांची गैरसोय जाल्ली. पंच वा सरपंच हे गांवांनी पुराय वेळ उपलब्ध आसतात. प्रशासका कडेन अशे जावचे

ना. पुराय दीस ते गांवांनी उपलब्ध आसचे नात अशें मत सरपंचांनी मांडलां. पंचायतींचो कार्यकाळ सोंपचे पयलीं राज्य वेंचणूक आयोगान वेंचणुकेची

न्यायालय चुकलें अशें दिसता : देविदास पांगम

■ पावसाच्या दिसांनी हुंवार, चक्रीवादळ बी सारके धोके आसतात. ताका लागून वेंचणुको घेवपाक आडखळ येवंक शकता हें आमी उच्च न्यायालयाचे नदरेक हाडून दिल्लें. पूण न्यायालयान आमचें म्हणणें मान्य केलें ना.

■ पावसाच्या दिसांनी वेंचणुको घेवपाच्या विशया वयल्यान हाचे आदीं सर्वांच न्यायालयान महाराष्ट्र आनी मध्य प्रदेश ह्या दोन राज्यांक थाकाय दिल्ली. हाचोय दाखलो आमी दिल्लो. तरी लेगीत न्यायालयान आमकां वेंचणुको घेवपाक सांगलें. हातूंत उच्च न्यायालय चुकलें अशें म्हाका दिसता.

■ हे विशीं सरकारा कडेन सर्वांच न्यायालयांत वचपाचो पर्याय आसा. पूण ते विशीं अजून निर्णय घेतिल्लो ना. बुधवारा सकाळ मेरेन सरकार हे विशीं निमाणो निर्णय घेवंक शकता.

प्रशासकांक अतिरिक्त खचांक बंदी
विधीध १७५ पंचायतींचेर नेमिल्ल्या प्रशासकांक धोरणात्मक निर्णय घेवपाक तशेंच दीसपट्टया कामां बगर पंचायत निर्धीतल्यान खर्च करपाक उच्च न्यायालयान बंदी घाल्या. ताका लागून सरकाराक आनीक धपको बसला. न्यायालयाच्या ह्या आदेशाक लागून प्रशासकांचे नेमणुके उपरांत निशेंल्ल्या आदल्या सरपंचांक उमेद जाल्या.

फ्रिया सुरू केल्ली. प्रभागांचो फेरचणूक जावन अधिसुचोवणी जारी जाल्ली. आरक्षणाचो वावर सुरू आसलो. कांय तारखे निश्चीत


करून फायल सरकाराक सादर केल्ली. सरकारान तारखे विशीं निर्णय घेतलो ना. ह्यो सगल्यो घडणुको सुरू आसतना सर्वोच्च न्यायालयान

एकाच दिसा ३ कोरोना दुयेंतींक मरण

<div><div></div>■ मरण आयिल्ले तिनूय दुयेंती ५० वर्सां मेरेनचे</div>
■ वळीचो आंकडो ३८३८
■ सक्रीय दुयेंतींचो आंकडो ९३२

■ भांगरभूंय । प्रतिनिधी

पणजी : दिसान दीस दुयेंती मेळपाचे प्रमाण वाडत आसतनाच मंगळारा एकाच दिसा ३ दुयेंतींक मरण आयलें. तिनूय दुयेंती ५० वर्सां मेरेनचे आसात. फाटल्या सप्तकांत एका दुयेंतीक मरण आयलें. दोन म्हयन्या उपरांत दिसाक ३ दुयेंतींक मरण आयलां. मरण आयिल्ल्यां मदीं ३८ वर्साची बायल (रिवण, सांगें), ४७ वर्साचो दादलो (मडगांव) आनी दक्षीण गोंयांतल्या ५० वर्साच्या दादल्याक मरण आयलां. रिवण, सांगेंचे बायलेन कोरोनाचे दोनूय डोस घेतिल्ले. दक्षीण गोंयांतल्या दादल्यान कोरोनाचो एकूय



डोस घेवंक नासलो. मंगळारा कोरोनाचे १६८ नवे दुयेंती मेळ्ळे, जाल्यार १५६ दुयेंती बरे जाले. सक्रीय दुयेंतींचो आंकडो वाडून तो ९३२ चेर पावला. मंगळारा १३८१ चांणण्या उपरांत १६८ दुयेंती मेळ्ळे. दुयेंती बरे जावपाचे प्रमाण ९८.०८ टक्के आसले तरी नवे दुयेंती मेळत आसात. आतां मेरेन कोरोनाचे २४८३३९ दुयेंती मेळ्ळे जाल्यार २४३५६९ दुयेंती बरे जाल्यात. आतां मेरेन १९३२१४ दुयेंती घरा आयझोलेशनांत रावले जाल्यार ३१४४८ दुयेंती उपचारा खातीर हॉस्पिटलांत दाखल जाले. मंगळारा

→ *पान २ चेर*

■ भांगरभूंय । प्रतिनिधी

पणजी: विधानसभा वेंचणुकेच्या तोंडार फाटल्या कार्यकाळांतल्या भाजपा सरकारान भौशीक बांदकाम खात्यांत (पीडब्ल्यूडी) सुरू केल्ली १७० कनिश्ट अभियंत्यांची भरती प्रक्रिया गोंय सरकारान रद्द केल्ल्याची म्हायती अॅडव्होकेट जनरल देविदास पांगम हांणी मंगळारा उच्च न्यायालयांत दिली. तशेंच ह्या प्रकरणांत दाखल केल्ली याचिका न्यायालयान निकालांत काडली. ‘पीडब्ल्यूडी’तले नोकर भरतें कोट्यांनी रुपयांचो घोटाळो जाल्ल्याची कागाळ भाजपाच्या आमदारांनी केले उपरांत मुख्यमंत्री डॉ. प्रमोद सावंत ह्या घोटाळ्याचे चवकशे खातीर समितीची स्थापणूक केल्ली. हे समितीन नोकरभरती प्रक्रियेची चवकशी करून निमाणो

कितें घडलें?

■ विधानसभा वेंचणुकेचे कांय म्हयने पयली आदल्या भाजप सरकारान पीडब्ल्यूडींत नोकर भरती सुरू केली. ताका गोंयांतल्या तरणाट्यां कडल्यान बरो प्रतिसाद मेळ्ळो.

■ नोकर भरती प्रक्रिया जाले उपरांत खात्या कडल्यान कनिश्ट अभियंतो म्हूण पात्र थारिल्ल्या कांय जाणांक नेमणुकेची पत्रांय दिलीं.

■ ह्याच बोवाळांत भाजपाचे पणजीचे आमदार बाबूश मोंसेरात हांणी कनिश्ट अभियंतो भरतींत तेन्नाचे भौशीक बांदकाम मंत्री दीपक प्रभू पाऊसरकार हांणी कोट्यांनी रुपयांचो घोटाळो केल्ल्याचें तशेंच आपल्या मर्जीतल्या उमेदवारांक पास करून

हेर पात्र उमेदवारांचेर अन्याय केल्ल्याचो दावो केलो.
■ मंत्री पाऊसरकार हांणी नोकरी दिवपा खातीर तरणाट्यां कडल्यान दरेकी २५ ते ३० लाख घेतिल्ल्याचेंय बाबूश हांणी म्हणिल्लें. तांच्या आरोपांचे सत्ताधारी पक्षांतल्या कांय आमदारांनीय समर्थन केलें. उपरांत विरोधी काँग्रेस पक्षूय हे विशीं आक्रमक जालो.
■ सत्ताधारी आमदारां कडल्यान जाल्ल्या आरोपांक लागून मुख्यमंत्री डॉ. प्रमोद सावंत हांणी ही नोकर भरती स्थगीत दवरली आनी तेन्नाच्या प्रधान वित्त सचिवांचे अध्यक्षताये खाला तीन वांगड्यांची चवकशी समिती नेमिल्ली.

पात्र थारिल्ल्या उमेदवारां मदीं निरशेणी

कनिश्ट अभियंत्यांची भरती प्रक्रिया रद्द केल्ल्याची म्हायती अॅडव्होकेट जनरल देविदास पांगम हांणी न्यायालयांत दिले उपरांत जे उमेदवार ह्या पदां खातीर पात्र थारिल्ले तांचे मदीं निरशेणी पातळ्ळ्या. पात्र थारिल्ले उमेदवार खूबशा म्हयन्यां सावन चवकशी समितीच्या अहवालाची वाट पळयताले. तातूंतल्यान समाधानकारक निर्णय येतलो अशें तांकां दिसतालें. पूण, सरकारान भरतीच रद्द केल्ल्यान तांचे मदलो अस्तंताप वाडपाची शक्यताय आसा.

अहवाल गोंय सरकाराक सादर केलो. कनिश्ट अभियंत्यांचे भरती प्रक्रियेंत विसंगती दिसून आयिल्ल्याचें समितीन निमाण्या अहवालांत स्पश्टपणान नमूद केलां. ताका लागून सरकारान ही भरती प्रक्रिया रद्द केल्या अशेंय अॅड. पांगम हांणी न्यायालयांत स्पश्ट केलें. विधानसभेची वेंचणूक तोंडार आसतना पीडब्ल्यूडींत जाल्ले नोकरभरतेंत घोळ जाला. डिप्लोमाभारक उमेदवारांक परकी मेळयिल्ल्या उमेदवारां परस चड गूण

मेळ्ळ्यात असो दावो करून उमेदवार आदेशकुमार चोडणकारान उच्च न्यायालयांत धांव घेतिल्ली. ‘पीडब्ल्यूडी’त १७० कनिश्ट अभियंतो पदां सयत वट्ट ३१० पदां भरपाचे निश्चीत करून सरकारान २७ पांगम हांणी न्यायालयांत स्पश्ट केलें. विधानसभेची वेंचणूक तोंडार आसतना पीडब्ल्यूडींत जाल्ले नोकरभरतेंत घोळ जाला. डिप्लोमाभारक उमेदवारांक परकी मेळयिल्ल्या उमेदवारां परस चड गूण

आयज, फाल्यां उटंगाराचो पावस

■ **हवामान खात्याचो अदमास; सप्तका उपरांत काल पावसान घेतलो विसव**

■ भांगरभूंय । प्रतिनिधी

पणजी : आयज बुधवारा आनी फाल्यां बिस्तारा उटंगाराच्या पावसाचो अदमास हवामान खात्यान उक्तायला. नुस्तेमाच्यांनी नुस्तेमारी खातीर दर्यांत वचचे न्हय, अशी शिटकावणी हवामान खात्यान दिल्या.

२० जूनाक सरासरी ५.५ मिमि पावसाची नोंद जाल्ली. हाचे उपरांत सप्तकभर पावसाचो नेट कायम आसलो. काल (मंगळारा) मात पावसाचें प्रमाण सामकें उणें आशिल्लें. सकाळीं पावसाची दडक पडले उपरांत सगल्याक वत आयले. दनपारां गरमी जाणवताली. पावस नाशिल्ल्या कारणान रस्ते पुंके आशिल्ले. येरादारीची कांयडो जाली ना. उजो पालोपी दळ्याचे कर्मचारी तशेंच वीज खात्याचे कर्मचारी दिसभर सुशेगाद आशिल्ले. फाटल्या २४ वरांत

जोकोवीच, जेबूर फुडले फेरयेंत
» ८



आरक्षणा विशीं म्हत्वाचो निर्णय दिलो. ओबेसी आरक्षणाची तजवीज घटणेंत ना. लोकसंख्ये प्रमाण आरक्षण दिवचें. मागासवर्गी आयोगा कडल्यान लोकसंख्येची म्हायती घेवन आरक्षणा निश्चीत करचें. तशेंच आरक्षणा विशीं ट्रिपल टेस्ट अटीक पाळो दिवपाचो आदेश दिला. हो आदेश सगल्या राज्यांक लागू जाला.

फाटले वेंचणुकेंत लेगीत मागासवर्गीयंक आरक्षण दिल्लें. पावस तशेंच मागासवर्गी आरक्षणाक लागून पंचायत वेंचणूक फुडें धुकलपाचो निर्णय सरकारान घेतलो. पावसांत वेंचणूक घेवप बरोबर जावचें ना. पंचायत वेंचणूक स म्हयने फुडें धुकलपाची तजवीज कायद्यांत आसा. हाचे पयली काँग्रेस सरकारान वेंचणूक फुडें धुकलिल्ली. ह्या वेळा पावसा उपरांत वेंचणूक जातली अशी भुमिका पंचायत मंत्री मॉवीन गुदिन्हो हांणी मांडली. वेंचणूक फुडें धुकलपा विशीं अॅडव्होकेट जनरलाचो लेगीत सल्लो घेतलो.

मजगतीं, राज्य वेंचणूक आयोगा वतीन अॅड. एस. एन. जोशी, सरकारा वतीन अॅडव्होकेट जनरल देविदास पांगम आनी याचिकांदारा वतीन अॅड. वाय व्ही नाडकर्णी, वीश्ट वकील सुबोध कंटक आनी अॅड. दत्तप्रसाद लवंदे हांणी बाजू मांडली.

1७० कनिश्ट अभियंत्यांची भरती प्रक्रिया रद्द न्यायालयांत देविदास पांगम हांची म्हायती; पात्र उमेदवारां मदीं निरशेणी

रॅकॉर्डस नश्ट करपाचो आदेश कोणे दिलो?: राणे

रॅकॉर्ड नश्ट जाल्यात ही गजाल म्हाका आतांच कळ्ळी. सगले रॅकॉर्डस नश्ट जावप शक्य ना. तरी हाची चवकशी जावपाक जाय. रॅकॉर्डस नश्ट करपाचो आदेश कोणे दिलो? काय आदेश नासतनाच कर्मचाऱ्यांनी ते नश्ट केले? हाची चवकशी जावपाक जाय. विधानसभेच्या स्थलांतरणाक आतां बरींच वर्सां जालीं. म्हजे उपरांत खूबशे जाण सभापती जाले. हे विशीं म्हाका कसलीच म्हायती ना, अशें प्रतापसिंह राणे हांणी सांगलें.

प्रतापसिंह राणे सभापती आशिल्ले. २००० सावन विधानसभा पर्वरी भरपाक लागली. सचिवालय मात अदिलशाहच्या राजवाडा इमारतींत आशिल्लें. स्थलांतरणा वेळार रॅकॉर्डस नश्ट जाल्ल्याचें मुख्यमंत्र्यांनी सांगलां. **प्रकरणाची चवकशी जावपाक जाय : अॅड. रमाकांत खलप**
विधानसभेचें कामकाज हो म्हत्वाचो दस्तावेज आसा. २००० पयलींच्या कामकाजाचे रॅकॉर्ड नश्ट जावप ही गंभीर गजाल. हाची चवकशी जावपाक जाय.



मुक्त जालें. हाचे उपरांत वेंचणूक जावन विधानसभा अदिलशाहच्या राजवाड्यांत भरपाक लागली. सचिवालय आनी विधानसभा एकीच कडेन म्हणल्यार अदिलशाहच्या राजवाड्यांत असली. २००० वर्सा परे नव्या संकुलांत विधानसभेचें स्थलांतरण जालें. ह्या वेळार फ्रान्सीस सार्दीन हे मुख्यमंत्री आशिल्ले जाल्यार

१९ डिसेंबर १९६१ दिसा गोंय

२७.२ मिमि पावसाची नोंद जाल्या. आतां मेरेन ७२७ मिमि पावसाची नोंद जाल्या. पावसान धुमशेण कांडून लेगीत सरासरी पावस १३ टक्के उणो आसा. केप्यां आनी पेडण्यां पावसाचें प्रमाण सगल्यांत चड आसा. पोरंचे तुटुने अंदूं वाळपय आनी सोंखळे पावसाचें प्रमाण उणें आसा.

मंगळारा पावस नासलो तरी आयज आनी फाल्यां पावसाचो नेट वाडटलो. हवामान खात्यान आयज आनी फाल्यां ऑरेंज अ‍ॅलर्ट जारी केला. आनी २ जुलयाक येलो अ‍ॅलर्ट जारी जाला. अंदूं गोंयांत मॉन्सून उसरां पावलो. मॉन्सून पावले उपरांत दोन दीस पावसाचो नेट आशिल्लो. उपरांत पावसाचें प्रमाण उणें जालें. पावसाची तूट वाडून ५० टक्के जाली तेन्ना पावसान परतून नेट धरलो. हाका लागून तूट भरून आयली. नेटाचो पावस पडिल्ल्यान शेताचीं कामां सुरू जाल्यांत. तशेंच पावसाक लागून रस्त्यांचेर फोंडकुलां पडपा सयत हॉटमिक्स केल्ले डांबर ल्हवू ल्हवू भायर सरूंक लागल्यात.



बनावट कागदपत्रां तयार करून रीण घेवपी सनील देसायाक अटक फटवणुकीच्या प्रकरणांत आनीक अटक जावपाची शक्यताय

■ भांगरभूंय । प्रतिनिधी

वास्को: फ्लॅट संबंदीचें बनावट विक्री कागदपत्रां तयार करून हांगासरल्या सिटिझन्स क्रेडिट को-ऑप. बँक लिमिटेडा कडेन तारण दवरून रीण घेवन बँकेची फटवणूक करपी सनील एस. देसाय हाका वास्को पुलिसांनी अटक केल्या. फाटले कांय म्हयने तो पुलिसां पसून लिप्त भोंवतालो. ताका चार दिसांचे पुलीस कोठयेचो रिमांड दिला.

फ्लॅट संबंदीची बनावट विक्री कागदपत्रां तयार करून बँकेची फटवणूक करून रीण घेतिल्ल्या प्रकरणांत सिटिझन्स क्रेडिट को-ऑप. बँक लिमिटेडाचे वेवस्थापक आगुस्तीन फर्नांडीस हांणी वास्को पुलीस स्टेशनांत 5 फेब्रुवारी 2021 दिसा कागाळ नोंद केल्ली. 12 मे 2014 दिसा उदय देसाय आनी सनील देसाय हांणी बँके कडेन दाबोळी हांगासरले दोन फ्लॅट तारण दवरून बँके कडल्यान 29 लाख 48 हजार रुपयांचे तारण रीण घेतिल्लें. हें रीण उदय देसाय हाच्या नांवार घेतिल्लें. ते खातीर तांणी जीं कागदपत्रां बँकेक सवक केल्लीं तीं कागदपत्रां बनावट आशिल्ल्याचें उक्तादार आयले उपरांत कागाळ केली. फटवणुकीचो कट रचून बँके कडल्यान रीण घेतलें. तें



दुबावीत सनील देसाय आनी ताका अटक करपी पुलीस निरिक्षक कपील नायक आनी हेर. (अक्षंदा राणे)

रीण फारीक केलें ना. ह्या प्रकरणाची कागाळ दाखल जातकूच तो बेपता जालो. कागाळ दाखल जाले उपरांत वास्को पुलीस ताचो सोद घेत आसात. दोन दिसां पयलीं मडगांव हांगासरल्या जिल्हो हॉस्पिटल प्राकारांत कोणेतरी सनील देसाय हाका पळयले उपरांत वास्को पुलिसांक म्हायती दिली. ही म्हायती मेळटकूच वास्को पुलीस पंगडान मडगांवां वचून ताचो सोद घेवन ताका ताब्यांत घेतलो. वास्को

पुलीस स्टेशनांत योग्य ते कायदेशीर सोपस्कार करून ताका अटक केली. ताचे आड विवीध गुन्यांव नोंद केल्यात. दुसरे एके फटवणूक प्रकरणांत 27 जुलय 2022 दिसा वास्को न्यायालयान दिल्ल्या आदेशा प्रमाण ताका अटक केल्या. आपल्या सयांचो दुरुपेग करून आपली फटवणूक केल्ल्या वास्को पुलिसांक म्हायती दिली. ही कागाळ केल्ली. सनील हाणे अभिषेक हाचे कडेन इश्टमात केले उपरांत ताका आपल्या वैयक्तीक रिणा खातीर

बँकेक हमिदार रावपाची विनंती केली. ताचे विनंतीक बळी पडून अभिषेक हमिदार रावपाक तयार जालो. सयों करतना अभिषेक कागदपत्रां पळोवपाचे भानगडींत पडलो ना. ताका लागून सनील हाणें सयों घेतना दुसऱ्या मनशाच्या रिणाच्या कागदपत्रांचेर हमिदार म्हूण अभिषेकाच्यो सयों घेतल्यो. हो प्रकार अभिषेक हाचे लक्षांत आयलो ना. त्या कागदपत्रांचो वापर करून सनीलान कालिका अर्बन को-ऑप क्रेडिट सोसायटी कडल्यान

विकास बिचोलकार हाच्या नांवार 25 लाख रुपयांचें रीण घेतलें. दाबोळी हांगा दरेकी 45 चौखण मिटर क्षेत्रफळाचे दोन फ्लॅट विकते घेवपा खातीर त्या सोसायटी कडल्यान रीण घेतिल्लें. ह्या प्रकरणांत सदर सोसायटी कडल्यान रिणाचे हप्ते भरपाच्या प्रकरणांत अभिषेक राय हाका नोटिशी येवंक लागल्यो तेन्ना ताका सत्या परिस्थिती समजली. वास्कोचे उपअधिक्षक राजेश कुमार आनी निरिक्षक कपील नायक हांच्या मार्गदर्शना खाला उपनिरिक्षक रोहन नागेशकार स्वप्नील नायक, हवालदार दामोदर मयेंकार, संतोष भाटकार, सचिन बांदेकार, कॉन्स्टेबल रोहन गोवेकार आनी गौरीश सातार्डकार हांणी सनील हाका अटक करपाची कामगिरी केली.

सनील हाचो रिमांड सोंपतकूच ताका आनीक एका फटवणुकीच्या प्रकरणांत अटक करतले अशें वास्को पुलीस स्टेशनाचे निरिक्षक कपील नायक हांणी सांगलें. सनील देसायाचे फटवणुकेक आनीक कोणूय बळी पडिल्ल्याची शक्यताय आसा. लोकांनी अशें तरेच्या मनशां पसून सादूर रावचें. तांचो तुमचे कडलीं कसलींच कागदपत्रां दिवची न्हय. ताचो गैरवापर जावपाची शक्यताय आसा अशें नायक हांणी सांगलें.

गोंयांत ओला, उबेर सेवेची गरज ना: चेतन कामत



पत्रकार परिशदेंत उलयतना ऑल गोवा टुरिस्ट टॅक्सी असोसिएशनाचे अध्यक्ष चेतन कामत. कुशीक बाणावलेचे आमदार देव्ही व्हिएगास आनी हेर मानेरत.

■ भांगरभूंय । प्रतिनिधी

मडगांव: पर्यटकांक मिटरा प्रमाण भाडें दिवपाक टॅक्सी चालक सक्ती करपाक शकना हो विशय येरादारी मंत्र्यांनी समजून घेवपाची सामकी गरज आसा. ओला, उबेर सेवेची गोंयांत गरज ना. टॅक्सी ड्रायव्हर, धनी हांचे सयत दर्या वाठारांतल्या आमदारांची एकठांय बसका घेवन येरादारी मंत्र्यांनी

हो विशय सोडोवपाची गरज आसा. ना जाल्यार हो विशय हाता भायर वचूं येता. ओला आनी उबेर गोंयांत हाडपाची तयारी करची न्हय. मुख्यमंत्री डॉ. प्रमोद सावंत हांणी हातूंत लक्ष घालचें अशें मत ऑल गोवा टुरिस्ट टॅक्सी असोसिएशनाचे अध्यक्ष चेतन कामत हांणी उक्तायलें. बाणावले घेतिल्ले पत्रकार परिशदेक बाणावलेचे आमदार देव्ही व्हिएगास, चेतन कामत, गंगाराम फडके आनी रॉक

फर्नांडीस हाजीर आसले. कामत हांणी मुखार उलयतना 90 टक्के पर्यटकांक मिटरा प्रमाण दर नाकात म्हणपाचें सांगलें. कोविडाच्या काळांत आमी खूब त्रास काडल्यात. टॅक्सी ड्रायव्हराचें आनी ताच्या घरच्यांचें पोट ह्या वेवसायाचेर चलता. पर्यटकांनी मिटरा प्रमाण भाडें नाका म्हणून सांगलें जाल्यार कितें करपाचें? हें येरादारी मंत्र्यांनी सांगचें अशेंय तांणी सांगलें.

रेल्वेन प्रवास करपी बायलेचो 5.20 लाखांचो म्हाल फारायलो एकल्याक अटक

■ भांगरभूंय । प्रतिनिधी

मडगांव: रेल्वेन प्रवास करपी एके बायलेची रोख रक्कम आनी भांगरा वस्ती मेळून सुमार 5.20 लाख रुपयांचो म्हालवज आशिल्लें बॅंग ना जाल्ल्याची कागाळ कोंकण रेल्वे पुलीस स्टेशनाचेर नोंद जाल्ली. ह्या प्रकरणांत कोंकण रेल्वे पुलिसांनी वास्कोच्या अस्लम कालगराक अटक करून ताचे कडल्यान चोरयेचो म्हालवज जप्त केलो अशी माहिती कोंकण रेल्वे उप अधिक्षक गुरुदास कदम हांणी

दिली. कागाळ करपी बायल ही कोईमत्तूर एक्सप्रेस हे रेल्वेंतल्यान प्रवास करताली. फांतोडेर 3.30 वरांचेर भांगरा मुदी, भांगरा सरपळी आनी कांय रोख रक्कम आशिल्लें बॅंग चोरयेक गेल्ल्याचें आपल्या लक्षांत आयलें अशी माहिती तिणें पुलीस कारागळींत दिल्ली. चोरयेक गेल्लो म्हालवज सुमार 5.20 लाख रुपयांचो आसा अशें कारागळींत म्हणलां. ती आपल्या घरच्यां सयत अहमदाबाद ते कन्नूर अशी प्रवास करताली. दुबावितना अटक केल्या. पुलीस निरिक्षक सचिन पन्हाळकर हे ह्या प्रकरणाचो फुडलो तपास करतात.

पान 1 वयल्यान

एकाच दिसा 3 कोरोना दुयेंतींक मरण

एकूय दुयेंती हॉस्पिटलांत दाखल जावंक ना. गोंयां सयत हेर राज्यांनी लेगीत कोरोनाचे दुयेंती वाडत आसात. राज्यांनी कोरोना दुयेंतींचो नियाळ घेवन उपाय येवजण करची, असो आदेश केंद्रान राज्यांक दिला. चांचण्यांचे प्रमाण वाडोवपा सयत मास्क सक्तीचे करपाच्यो सुचोवण्यो आसात. गोंयांत मास्काची सक्ती नासली तरी मास्काचो वापर करपाचें आवाहन तज्ञ समितीन केलां. हॉस्पिटलां तशेंच भलायकी खात्यांनी मास्काची सक्ती केल्या. जूनांत सगल्यो शिक्षण संस्था सुरू जाल्यो. शिक्षण संस्था सुरू जाले उपरांत दुयेंती मेळपाच्या प्रमाणांत वाड जाल्या. ज्येष्ठ नागरिकां खातीर बुस्टर डोस दिवप सुरू आसा. बुस्टर डोसाक बरोच उणो प्रतिसाद मेळटा.

170 कनिश्ट अभियंत्यांची भरती प्रक्रिया रद्द

अर्ज सादर केलो. 13 नोव्हेंबर 21 दिसा कनिश्ट अभियंते पदा खातीर लेखी परिक्षा घेतली. 16 डिसेंबर 2021 दिसा लेखी परिक्षेचो निकाल जाहीर जालो. तातूंत डिप्लोमाधारक उमेदवारांक पदवी मेळयिल्ल्या उमेदवारां परस चड गूण मेळिल्ल्याचें दिसून आयले उपरांत सगल्या उमेदवारां मदीं आनी तांच्या पालकां मदीं खवदळ पडलो. उपरांत याचिकादारान न्यायालयांत थांव घेतिल्ली.

जमीन लूट प्रकरण : शिवानंद मडकयकाराक सशर्त जामीन

■ भांगरभूंय । प्रतिनिधी

पणजी : बोगस दत्तावेज तयार करून जमनी लुटपाच्या प्रकरणांत एसआयटीन अटक केल्ल्या शिवानंद मडकयकार ह्या पुरातत्व खात्याच्या कर्मचाऱ्याक 40 हजार रुपया आनी हेर अटींचेर सशर्त जामीन दिला. हे विशींचो निवाडो न्या. अश्विनी कांदोळकार हांणी काल दिलो. मजगतीं, मुख्य सुत्रधार म्हूेमर सुहेल शफी, ताका शुक्रार जामीन दिलो. फाटल्या मंगराव्या हांच्या जामिनाचे आयज बुधवारा निवाडो जातलो. तर विक्रांत शेटी हांचे सयत नरेश

सातर्डेकार हांणी दाखल केल्ल्या अटकपूर्व जामिनाचेर आयज सुनावणी जातली. एसआयटींत सात अधिकारी आसात. आसगांवां जमीन हडप करपी कागाळ दाखल जातकच पुराभितेक खाल्याचे आदले संचालक, तेन्नाचे मामलेदार, बांदेशाचे सब रजिस्ट्रार हांचे सयत दुर्भाटची लुईसा फर्नांडीस, आयतानो फर्नांडीस, मोना रमाकांत नायक आनी हेर कांय जाणांचेर गुन्यांव दाखल जाले. 18 वेर घोगळ मडगांवच्या विक्रांत शेटीक अटक जाल्ली. चित्रकला सर्त, हातबरप सर्त, विद्वां खातीर अर्थीक आदार, गृहिणी खातीर शिवण वर्ग आनी फुकट शिवपाचें मशीन वांटप अशे विंगडविंगड उपक्रम चालीक लायले.

उत्तम रेडकार हांकां भेटयलो समाज शिरोमणी पुरस्कार

■ भांगरभूंय । प्रतिनिधी

मडगांव: 25 वर्सां परस चड काळ समाज कार्यांत आपलें योगदान दिवपी आनी भारतीय जीवन विमा निगमाचे निवृत्त अधिकारी उत्तम रेडकार हांकां काळेवाडी, पुणे कोमरपंत समाजाचे वतीन ‘समाज शिरोमणी’ पुरस्कार भेटोवन तांचो भोवमान केलो.पिंपरी पुणेच्या प्रल्हाद केशव अत्रे सभाधारी जाल्ले कार्यवळींत हो पुरस्कार समाजाचे वरिश्ट वांगडी आनी उद्देजक कृष्णानंद नायक हांचे हस्तुर्कां भेटयलो. रेडकार हांणी फाटलीं 25 वर्सां समाजीक उपक्रम चालीक लायले. तातूंत भलायकी शिबिरां, बेरोजगारां खातीर माहिती शिबिरां, विद्यार्थ्यां खातीर फुकट शालेय साहित्य वांटप, चित्रकला सर्त, हातबरप सर्त, विद्वां खातीर अर्थीक आदार, गृहिणी खातीर शिवण वर्ग आनी फुकट शिवपाचें मशीन वांटप अशे विंगडविंगड उपक्रम चालीक लायले.

घाणीचें साम्राज्य; पालिकेन कोयर उबारपाची मागणी



वाटेर उडयिल्लो कोयर. (अक्षंदा राणे)



कोसळपाच्या मार्गार आशिल्लो सांकव.

बाराजण-खोतोडेंचो सांकव कोसळपाचे धडेर सांकवाची ताकतिकेन दुरुस्ती करपाची मागणी

■ भांगरभूंय । प्रतिनिधी

फोंडें: बाराजण-खोतोडेंचो सांकव सद्या कोसळपाचे धडेर आसा. बाराजण ते पाठवळ रस्त्यार आशिल्ल्या सांकवाचो एके वटेनचो भाग कोसळ्ळा. कोसळिल्ले सुवातेर फातर घाल्यात. अशीर रस्त्या वयल्यान अवजड वाहनां यो-वच करीत आशिल्ल्यान सांकव पुरायपणान कोसळपाची शक्यताय आसा. रस्त्या वयल्यान विद्यार्थी वर्ग यो-वच करीत आशिल्ल्यान सांकवाची ताकतिकेन दुरुस्ती करपाची मागणी लोकां कडल्यान जायत आसा.

बाराजण हांगासरल्या पुला कुशीक आशिल्ल्या सांकवाचो एक वटेनचो भाग कांय दिसां पयलीं कोसळ्ळो. रस्त्या वयल्यान व्हड प्रमाणांत वाहनां यो-वच करीत आशिल्ल्यान सांकव कोसळपाच्या मार्गार आशिल्ल्याचें दिसून येता. सांकव कोसळिल्ले सुवातेर थळाव्यांनी धोको वळखून फातर घाल्यात. पूण रातच्या वेळार अवजड वाहनां यो-वच करीत आशिल्ल्यान

सांकव पुरायपणान कोसळपाची भिरांत थळाव्या लोकांनी उक्तायल्या. सांकव कोसळ्ळ्यार बाराजण आनी पाठवळ गांवचो संपर्क तुटून विद्यार्थ्यांचे चड हाल जातले अशें थळाव्या लोकांनी सांगलें. बाराजण ते पाठवळ मार्गार सद्या येरादारी वाडल्या. वाळपय सावन मोलेंचे दिशेन वचपी चडांत चड येरादारी पाठवळ

गांवांतल्यान वळयतात. तशेंच वाठारांत आशिल्ल्या चिऱ्या खणी वयले ट्रक आनी जेसीबी मशीन ह्याच मार्गान वचत आशिल्ल्यान सांकव कोसळपाचे मुखेल कारण समजतात. विद्यार्थ्यां खातीर सांकव घातक थारचो न्हय हे खातीर सरकारान ताकतिकेन सांकवाची दुरुस्ती करपाची मागणी लोकां कडल्यान जायत आसा.

व्हाळाच्या बांदकामांत भ्रश्टाचार मुख्यमंत्र्यांनी चर्चेक वेळ दिवचो : सावियो

■ भांगरभूंय । प्रतिनिधी

मडगांव: मडगांवां इएसआय हॉस्पिटला फाटल्यान आशिल्ल्या व्हाळाच्या बांदकामांत जो भ्रश्टाचार जाला त्या प्रकरणा विशीं चर्चा करपा खातीर मुख्यमंत्री डॉ. प्रमोद सावंत हांणी वेळ दिवचो अशी मागणी शंडो कॉन्सिल फॉर मडगांवचे निर्मत्रक

सावियो कुतिन्हो हांणी केल्या. एनजीओन सरकारी प्रकल्पां संबंदान फकत कागाळी करपा बदला चर्चा करपा खातीर मुखार येवचें अशें मुख्यमंत्री सावंत हांणी विधान केल्लें. हे फाटभुंयेर कुतिन्हो हांणी ही मागणी केल्या. व्हाळाच्या बांदकामांत लोकांच्या पयशांचो धुंवर जाला अशें कुतिन्हो हांणी म्हणलां.

फोंडें येरादारी पुलिसांनी 6 म्हयन्यांत 71,56,650 रुपयांचो महसूल केलो एकठांय वाहन चालकांनी नेमांक पाळो दिवपाचें कृष्णा सिनारी हांचें आवाहन

■ भांगरभूंय । प्रतिनिधी

फोंडें: फोंडें येरादारी पुलिसांनी शारांत येरादारी नेमांक पाळो दिनाशिल्ल्या वाहन चालकां आड कारवाय करपाची मोहीम सुरू केल्या. फाटल्या 6 म्हयन्यांत विवीध सुवातांनी गस्त घालून वाहन चालकां आड दंडात्मक कारवाय करून वट्ट 71,56,650 रुपयांचो महसूल सरकाराचे तिजोर्सांत जमा केला. वाहन चालकांनी येरादारी नेमांक पाळो दिवपाचें आवाहन पुलीस निरिक्षक कृष्णा सिनारी हांणी केलो.

फोंडें येरादारी पुलिसांनी फाटल्या 6 म्हयन्यांत वट्ट 25,100 वाहन चालकां आड कारवाय केल्या. हातूंत सगल्यांत चड हॅल्मेट घालूंक नाशिल्ले 4180, वाहन चालकां आड कारवाय करपाची मोहीम सुरू केल्या. फाटल्या 6 म्हयन्यांत विवीध सुवातांनी गस्त घालून वाहन चालकां आड दंडात्मक कारवाय करून वट्ट 71,56,650 रुपयांचो महसूल सरकाराचे तिजोर्सांत जमा केला. वाहन चालकांनी येरादारी नेमांक पाळो दिवपाचें आवाहन पुलीस निरिक्षक कृष्णा सिनारी हांणी केलो.

फोंडेंचे येरादारी पुलीस निरिक्षक कृष्णा सिनारी हांणी सांगलें, देकान येरादारी नेमांक पाळो दिवपाची गरज आसा. फोंडें शारांत पाकिंगची सोय केल्या आनी येरादारी नेमांक पाळो दिनाशिल्ल्या चालकां आड कारवाय करतले. दुचाकी चालकांनी स्वताचो आनी कुटुंबाचे सुरक्षे खातीर हॅल्मेट घालप गरजेचें आसा. कारवाये खातीर तैनात आशिल्ले पुलीस पळयले उपरांत खूबशे जाण हॅल्मेट घालत आशिल्ल्याचें दिसून येत आशिल्ल्याचें तांणी सांगलें.

साळ पुनर्वसनांतल्या सरकारी मुळाव्या विद्यालयांत मनयलो कॅसिया टोरा महोत्सव

■ भांगरभूंय । प्रतिनिधी

दिवचल: साळ पुनर्वसनांतल्या सरकारी मुळाव्या विद्यालयांत कॅसिया टोरा महोत्सव मनयलो. ह्या महोत्सवांत भुरग्यांक कॅसिया टोरा हे वनस्पती विशीं मोलादीक माहिती दिली. कॅसिया टोरा हें वनस्पतीशास्त्रीय नांव. आमी ताका तायखिळो ह्या नांवान वळखतात. हो तायखिळो झोंपांच्या प्रकारांत येता. तायखिळो ही फकत पावसाळी रानभाजी न्हय जाल्यार हे भाजयेक कितलेशेक वखदी गूणधर्म आसात. कॉयन ग्रास येलेो फुलपाखीं भोव करून तायखिळो हे वनस्पतीचेर तांतयां घालतात. ह्या फुलपाख्यांचें मुखेल झाड तायखिळो. ताका लागून ह्या झाडा कडेन पर्यावरणीय आनी शास्त्रीय नदरेन पळोवप गरजेचें आसा अशें विद्यालयाचे उपक्रम समन्वय शिक्षक संकेत नायक हांणी सांगलें.

ह्या वेळार भुरग्यांक प्रत्यक्ष तायखिळो जंय जाता थंय व्हेलीं आनी तांकां कॉयन ग्रास येलेो फुलपाख्यांच्या जिणेचक्रा विशीं मोलादीक माहिती दिली. उपरांत शिक्षिका स्मिता राऊळ हांच्या मार्गदर्शना खाला तायखिळ्याची भाजी कशी काडटात हे विशीं प्रात्यक्षीक करून दाखयलें. संस्कृती जाधव, लक्ष्मी भंडारी, संजना काजोर, सोमन गवस, प्रज्ञा गवस, पूजा देवी शर्मा, अपर्णा देसाय, संतोषी नायक, नमिता सुतार, सुलोचना डिमेलो आदी बायल पालकांनी मेळून त्रूदाळ, पणसाच्यो बियो (घोटय्यो), मिरसांग आदी जिनस घालून पोशक अशी भाजी



भुरग्यांक तायखिळ्या विशीं माहिती दितना शिक्षक संकेत नायक. कुशीक भुरगीं तायखिळ्याची भाजी काडटना. (विशांत वझे)

तयार केली. मुळाव्या विद्यार्थ्यां मदीं विज्ञानीक दिश्टीकोन निर्माण जावचो हे खातीर तायखिळ्याक कॅसिया टोरा हें नांव दिवन विद्यालयान हो महोत्सव मनयलो अशें सांगून विद्यालयाचे प्रभारी मुख्याध्यापक धाकटू पाटील हांणी हो महोत्सव मनोवपा फाटलो उद्देश सांगलो. ह्या उपक्रमाक केरी सतरीतली विवेकानंद पर्यावरण जागृती फौज आनी दोडामार्गांतलें वनश्री प्रतिष्ठान हांचें योगदान लाबलें. अखेरेक वखदी गूणधर्म आशिल्ली तायखिळ्याची भाजी आनी नासण्याची भाकरी हाजीर आशिल्ल्यांक दिली.



लोबो राजकी प्रस्थ आशिल्ल्यान प्रसार माध्यमांनी गाजतात : डिसोझा ज्योशुआ

■ भांगरभूंय । प्रतिनिधी

म्हापशें: परवाने घेनास्तना जायते लोक वेवसाय करतात. ते खातीर तांका कारवायेक तोंड दिवचें पडटा. जायते फावट परवान्याचें नूतनीकरण करपाचें तशेंच रावता. हे प्रकार म्हणल्यार तसो व्हडलो गुन्यांव न्हय. मात मायकल लोबो हें एक राजकीय प्रस्थ आनी विरोधी पक्ष फुडारी आशिल्ल्यान तांच्या हॉटेलांचो प्रश्न प्रसार माध्यमांनी गाजता अशें म्हापश्याचो आमदार ज्योशुआ डिसोझा हांणी म्हणलां.

मायकल लोबो हांचेर कारवाय करपाची

मायकल लोबो विरोधी पक्ष फुडारी आशिल्ल्यान सरकार तांकां लक्ष्य करता अशें जायते जाणांक दिसपाक शकता. मात हेर लोकूय असले चवकशी-तल्यान वतात. लोबो राजकारणी आशिल्ल्यान तांचे संबंदी जें कितें चल्लां ताका प्रसार माध्यमां चड प्रसिद्धी दितात.
—आमदार ज्योशुआ डिसोझा



जाल्यार ती राजकीय कारण खातीर गाजता. साबार वेवसायिकांचेर अशी कारवाय करतात तेन्ना ताका प्रसिद्धी मेळना. वेवसायाची कागदपत्रां सारकीं आसल्यार कोणे कोणाक कित्याक भिवेवपाक जाय अशें तांणी मंगळारा म्हापश्यांत एक

कार्यावळी वेळार पत्रकारां कडेन उलयतना सांगलें. कायदो सगल्यां खातीर आसा. सरकार कोणाक वेंचून काडून ताका लक्ष्य करना. सगल्या रेस्टॉरंटवाल्यांनी कायद्याक पाळो दिवन वेवसाय करपाकज जाय. कागाळ

सांगोल्डें अपघातांत तरणाट्याक मरण

■ भांगरभूंय । प्रतिनिधी

म्हापशें: सांगोल्डें हांका चोगम रस्त्यार कर्नाटकांतल्या पर्यटकांच्या इनोव्हा गाडयेन कपील लमाणी (25, बागा, मूळ कर्नाटक) हाचे दुचाकीक धपको दिल्ल्यान तेलो मरण आयलें. फाटल्यान बशिल्ल्या व्यंकटेश लमाणी (23) हाका गंभीर दुखापत जाल्या.

मंगळारा फांतोडेर 4.30च्या सुमाराक हो अपघात जालो. केए 03 एनएच 1119 हे इनोव्हा गाडयेंतल्यान कर्नाटकांतल्या कितूर हांगचे स पर्यटक कळंगुटे आयिल्ले. ते परत वतना हो अपघात जालो. कपील आनी व्यंकटेश कर्नाटकांतल्या गदक हांगच्यान आयिल्ल्या आपल्या सोयऱ्याक घेवन केए 26 ईबी 7899 हे अ‍ॅक्टिव्हा स्कूटरी वयल्यान पणजेच्यात बागा वताले.

सांगोल्डें हांगा कॅडी फ्लावर्स इमारती कडेन इनोव्हा गाडयेन दुसरे दिकेन वचून स्कूटरकीक धपको दिलो. जखमी जाल्ल्या कपील आनी व्यंकटेशान 108 अ‍ॅम्बुलन्सींतल्यान जीएमसींत व्हेलें. कपील हाका थंय दोतोरांनी मेला म्हणून जाहीर केलें. साळगांव पुलिसांनी इनोव्हाचो चलोवपी पी आर मंजुनाथ हाचे लागून ही परिस्थिती बदलतली असो विस्वास लोकांनी उक्तायला.

अटक केली.



मोपाचो पुलीस निरीक्षक महेश केरकारा कडेन चर्चा करतना पुलीस उपअधिक्षक सिद्धांत शिरोडकार.

मोपा विमानतळ पुलीस स्टेशन दोन दिसांनी सुरू करतले

■ भांगरभूंय । प्रतिनिधी

पेडणे: मोपा विमातळ पुलीस स्टेशनांत म्हेश केरकार हांची निरीक्षक म्हणून नियुक्ती केल्या आनी दोन दिसां भितर हे स्टेशन कार्यान्वीत करतले अशी म्हायती पेडणे तालुक्याचो पुलीस उपअधिक्षक सिद्धांत शिरोडकार हांणी दिल्या.

ह्या पुलीस स्टेशनाचे हद्दींत

वारखंड, नागझर, उगवें, मोपा, तांबोसे, तोरसे, पत्रादेवी, कासारवणें, हसांपूर, चांदेल, इब्रामपूर, हणखणे आनी हळर्ण हे 14 गांव आसतले. मोपा विमातळ पयस पडटा त्या गांवांतल्या लोकांक पेडणे पुलीस स्टेशनांत तांच्यो कागाळी नोंद करपाची मेकळीक दिवची अशें थळाव्या लोकांनी मागलां.

मोपा विमातळ पुलीस स्टेशन

लोकांच्या नांवान रीण काडपी वास्को पुलिसांच्या जाळांत

■ भांगरभूंय । प्रतिनिधी

वास्को: लोकांक फटोवन तांच्या नांवान रीणां कापडी देस्तेरो- बायणा हांगच्या सानील देसाय हाका वास्को पुलिसांनी अटक केल्या. ताच्या आड दोन कागाळी नोंद जाल्यात. ताणे आनीकूय लोकांक अशें तरेन फटयलां आसुये असो पुलिसांक दुबाव आसा.

फाटलो एक म्हयनो पुलीस देसायाच्या मागार आशिल्ले. तो अटक चुकयतालो. आयतारा तो मडगांवच्या दक्षीण गोंय जिल्हो हॉस्पिटलांत आसा अशी खबर मेळटकूच ताका थंय वचून अटक केली अशी म्हायती पुलीस निरीक्षक कपील नायक हांणी दिली.

सिस्टिझन पतपुरवण सहकारी बँकेच्या वेवस्थापकान सानील देसाय आनी उदय देसाय हाचे आड



दुबावीत आरोपी सानील देसाया वांगडा पुलीस निरीक्षक कपील नायक आनी तांचो पंगड.

(विक्रम नायक)

फटवणुकेची पोरूं कागाळ केल्ली. दाबोळी हांगच्या दोन प्लॅटॉंचे गावडपत्रांत खाडोखोड करून ते विकपाची खोटी कागदपत्रां तयार करून बँकेत ते प्लॅट तारण म्हणून

दबोरून 29.48 लाख रुपयांचे रीण घेतिल्लें. 2014 वर्सा ताणी रीण लाखाचें रीण घेवपाक गॅरंटर म्हणून बँकेची फटवणूक केल्ल्याचें तांणी कागाळेत नमूद केल्लें. अभिषेक

राय हाणे अद् ताचे आड कागाळ केल्ली. कालिका अर्बन बँकेत 25 लाखाचें रीण घेवपाक गॅरंटर म्हणून सयी घेतली अशें तांणे कागाळेंत म्हणलां.

तियात्रीस्त मारियो मिनेझीस हांका कला अकादमीचीं आर्गां

■ भांगरभूंय । पत्रक

पणजी: गोंय तित्राय अकादमीचो उपाध्यक्ष तियात्रीस्त मारियो मिनेझीस हांच्या मरणाक लागून कला अकादमीन दुख्ख उक्तावन तांकां आर्गां ओपल्यांत. राज्यांत तियात्र कलाकारांक फुडें हाडपा खातीर कला अकादमीच्या वावराक तांचें मोलाचें योगदान मेळटालें अशें कला अकादमीचो अध्यक्ष तशेंच कला आनी संस्कृती मंत्री गोविंद गावडे हांणी आपल्या दुखवट्याच्या संदेशांत म्हणला.

पिरायेच्या 6व्या वर्सा तियात्र माचयेर पावल घालून 1978 वर्सा हौशी तियात्र कलाकारांचो पंगड तयार करपी मिनेझीस हांणी 1981 वर्सा वेवसायीक तियात्र माचयेर आपलो पयलो तियात्र सादर केलो. तांणी आपले कारकिर्दींत जायती तियात्रां बरोवन तांचें दिग्दर्शन केलें. तांच्या मरणाान राज्याक एका बऱ्या कलाकाराक वोगडावचें पडलां अशें गावडे हांणी म्हणलां. ट्रॅजडी किंग अशी नामन जोडपी मिनेझीस हांणी “थॅक्यू” हें कोवीड म्हामारीच्या विशयाचेर बरयल्लें आपलें निमाणे तियात्र माचयेर हाडून ताचे 25 प्रयोग केलें. तियात्र मोगींच्या मनांत तें सासणाचे उरतले अशें गावडे हांणी संदेशान नमूद केलां.

काजीचें उत्पादन वाडपा खातीर आराखडो तयार जातलो

म्हामंडळान संबंदितां कडेन मागल्यात सुचोवण्यो

■ भांगरभूंय । प्रतिनिधी

पणजी : गोंयांतलें काजीचें उत्पादन वाडपा खातीर रानां म्हामंडळ आराखडो तयार करतलें. आराखड्या खातीर सीआयआय तशेंच हेर संबंदितां कडेन म्हामंडळान सुचोवण्यो मागयल्यात. रानां म्हामंडळाचे बसकेंत काजीचें उत्पादन वाडपा खातीर विचारविनिमय जालो. रानां म्हामंडळाच्यो अध्यक्ष देविया राणे हांच्या फुडारपणा खाला बसका जाली. हे बसकेक सीआयआय गोंय फांट्याची अध्यक्ष स्वाती साळगांवकार, रानां म्हामंडळाचे वेवस्थापकी संचालक संतोष कुमार, सीआयआयच्यो रेली पांडे, नितीन सूख हाजीर आशिल्ले. गोंय हें पर्यटना खातीर फामाद राज्य. देश-विदेशांतले पर्यटक गोंयांक भेट दितात. गोंयाक भेट दिवपी पर्यटक काजीचीं खरेदी करतात. तरेकवार प्रकारच्यो काजी विकपा

लिंगीक अत्याचार केल्ल्याक 10 दिसांची पुलीस कादय

■ भांगरभूंय । प्रतिनिधी

पणजी: शांर्पिंगाच्या निमतान एका मॉला लागीं आशिल्ल्या लॉजेंत व्हरून एके 17 वर्सा पिरायेचे चलयेचेर लिंगीक अत्याचार केल्ल्याच्या आरोपा खाला सुजन सुनील तालुकदार (38 मूळ पश्चीम बंगाल) ह्या दुबाविताक पुलिसांनी अटक केल्या. पयलो वां न्यायालयात ताका उबो केलो तेन्ना न्यायाधिश्यान ताका चवकशे खातीर 10 दीस पुलीस कादय दिल्या.

विधानसभा अधिवेशनात मांडपाच्या विशयां संबंदी आप फुडाऱ्यांची चर्चा

■ भांगरभूंय । प्रतिनिधी

फोंडें: आम आदमी पक्षाच्या गोंय फांट्याचे पदाधिकारी, फुडारी आनी वावुरप्यांची बसका फोंडें शारांत जावून गोंय विधासभा अधिवेशनांत मांडपाच्या विशया संबंदी तांणी भासाभास केली. विधासभेंत उपस्थीत करपा खातीर लोकांनी सुमार शंभर पक्षाच्या फुडाऱ्यांक धाडल्यात. खंयच्या प्रश्नांक प्राधान्य दिवपाचें ते पक्षाचो दोनूय आमदार थारायतले. बसकेक आपाचो कार्यकारी अध्यक्ष आमदार व्हेन्डी व्हिएराश, वेळ्ळीचो आमदार कुज सिल्वा, उपध्यक्ष सुरेल तिळवे, आदलो मंत्री आनी आपाचो महाराष्ट्र राज्य वेंचणूक निरीक्षक महादेव

नायक, आपाचे मतदारसंघ समिती वांगडी हाजीर आशिल्ले. कार्यकारी अध्यक्ष व्हेन्डी व्हिएराश पक्षाक घटाय हाडपा खातीर कितें करपाक जाय हे विशीं बसकेंत मार्गदर्शन केलें. महादेव नायक हांणी विधानसभा सत्रा विशीं म्हायती दिली. विधानसभेंत गोंयकाराक सतावपी प्रश्न मांडून ते सुटावे करपा खातीर आमदारांक मजत करपा खातीर बसकेंत एक उप समिती स्थापन केली. विधानसभा अधिवेशनात मांडपाच्या विशयांची पक्षान वळेरी तयार केल्या. विधासभा अधिवेशनात गोंयकारांचो आवाज जावून वावुरपाक बसकेंत आमदारांक सांगलां.

बोटीचें नांव बदलप

हांव, अनील व्ही. मडगांवकार, पत्तो: निझारी भवन, 5वो माळो, पणजी गोंय, 403001, फोन क्र. 0832-2431192, आनी ईमेल: avmadgavkar@yahoo.com. हांव मुरगांव बंदराच्या एमआयएस स्ट्रेस अधिकृत क्र. 4442 नांवाच्या सेलिंग यॉट/प्लेजर क्राफ्टाचो धनी आसा. ह्या जहाजाचें नांव बदलून मोक्ष करपाचो म्हजो हेतू आसा. जर कोणांक आक्षेप आसा तर हे जायरातीच्या 10 दिसां भितर कळोवचें: **भारतीय बोटीचे रजिस्ट्रार, सर्वेक्षक प्रभारी** वेपार दर्या खातें हेडलॅण्ड सडा, मुरगांव, गोंय 403804 फोन क्र. 0832-2520617 ई-मेल: sic-mmd.goa@gov.in

गोंय सरकार

उदका स्रोत खातें,

काम विभाग II, रावणफोंड, साश्ट गोंय

ई-निविदा कळोवणी

क्र. डब्ल्यूआरडी/डब्ल्यूडी II/टक/एफ.17/02 (ई)/2022-2023 तारीख: 28/06/2022

हे कचेरीन ही ई-निविदा कळोवणी प्रसिद्द केल्या. तपशीलवार म्हायती हाचेर (वॅबसायट: <https://eprocure.goa.gov.in>) हाचेर उपलब्ध आसा. जारी करपाक ऑनलायन अर्ज आनी निविदा बोली सादर करपाची निमाणी तारीख आनी वेळ 06/07/2022 दिसा सांजेच्या 4.00 वरां मेरेन. हे कचेरीच्या नोटीस बोर्डाचेर तपशीलवार निविदा कळोवणी पळोवपाक शकतात. अदीक स्पश्टीकरणा खातीर ह्या विभागाच्या एएसडब्ल्यू संवसनांत संपर्क सादचो.

डीआय/एडिव्हिटी/613/2022

मास्क घालात, समाजीक अंतर पाळात, हाताची नितळसाण राखात.

गोंय सरकार

कार्यकारी अभियंत्याचें कार्यालय

काम विभाग XIII (आर), म्हापशें

निविदा कळोवणी क्र. क्र. 6/4/पीडब्ल्यूडी-डब्ल्यूडी XIII (आर)/ एएसडब्ल्यू/12/2022-23 तारीख: 27/06/2022

1. ऑनलायन अर्ज करपाची निमाणी तारीख: 18/07/2022 दिसा 15.00 वरां मेरेन. 2. निविदा ऑनलायन सादर करपाची निमाणी तारीख: 18/07/2022 दिसा 15.00 वरां मेरेन. 3. ऑनलायन निविदा उगडपाची तारीख आनी वेळ: 22/07/2022 दिसा 11.00 वरां उपरांत.

अदीक म्हायती खातीर कार्यकारी अभियंतो, डब्ल्यूडी XIII, पीडब्ल्यूडी, म्हापशें गोंय ह्या कार्यालयांत संपर्क सादचो. (वॅबसायट:- <https://eprocure.goa.gov.in>)

डीआय/एडिव्हिटी/612/2022

मास्क घालात, समाजीक अंतर पाळात, हाताची नितळसाण राखात.



जायरात

कला अकादमी गोंय

आदील शाह पॅलेस, पोरणी सचिवालय इमारत, पणजी-गोंय कला अकादमी, गोंयच्या अस्तंत संगीत विभागांत संचालक पदा खातीर वांगडी सचीव, कला अकादमी गोंय हाणें उपलब्ध नमुन्यांत अर्ज मागयल्यात आनी कला अकादमी गोंयच्या कार्यालयांतल्यान, कामाच्या दिसांनी (सोमार ते शुक्रार) सकाळीं 10.00 ते दनपरां 1.00 वरां मेरेन आनी दनपरां 2.00 ते सांजे 5.30 ह्या काळांत एकठांय करचे अशें कळीत केलां. संचालक, अस्तंत संगीत विभाग-01 पद **वैतनमान: पे मॅट्रिक्स लेव्हल-11** अर्ज 15 जुलय 2022 मेरेन कला अकादमी गोंयचे कचेरींत पावपाक जाय. अदीक म्हायती खातीर आमचे www.kalaacademygoa.co.in वॅबसायटीक भेट दिवची.

सय/-
वांगडी सचीव
कला अकादमी गोंय

डीआय/एडिव्हिटी/610/2022

मास्क घालात, समाजीक अंतर पाळात, हाताची नितळसाण राखात.

गोंय सरकार

काम विभाग I बिल्डिंग्स

निविदा आमंत्रण कळोवणी (फक्त ई-निविदा पद्दतीन)

क्र. पीडब्ल्यूडी/डब्ल्यूडी I/एएसडब्ल्यू/एफ.24/2022-2023/29 तारीख: 28/06/2022

निविदा कळोवणी क्र:- क्र पीडब्ल्यूडी/डब्ल्यूडी I/ एएसडब्ल्यू-17/2022-2023/16 तारीख 27-06-2022 वॅबसायट: <https://eprocure.goa.gov.in> ऑनलायन अर्ज करपाची आनी निविदा सादर करपाची निमाणी तारीख: 11.07.2022 दिसा 15.00 वरां मेरेन.

अधिक्षक अभियंतो II (बिल्डिंग्स) पीडब्ल्यूडी आलतीन गोंय ह्या कार्यालयांत 12/07/2022 दिसा 15.00 वरांचेर निविदा ऑनलायन उगडटले. अदीक म्हायती खातीर कार्यकारी अभियंतो, काम विभाग I (बिल्डिंग्स), पीडब्ल्यूडी पणजी ह्या कार्यालयांत संपर्क सादचो.

डीआय/एडिव्हिटी/611/2022

मास्क घालात, समाजीक अंतर पाळात, हाताची नितळसाण राखात.



आयचो खीण, फाल्यांचो इतिहास

पोरण्यां विधानसभेचें पर्वे स्थलांतर करतना कामकाजाचो सगलो रेकॉर्ड नश्ट जाला. हें कोणें आनी कित्याक केलां, तें खबर ना. आतां आदल्या फुडान्यांचीं भाशणां आमकां आयकूपाक मेळचीं नात, अशें मुख्यमंत्र्यान म्हणलां. ही धपको दिवपी गजाल. गोंयच्या राजकी इतिहासाचें फाल्यां कोणाक डॉक्युमेंटेशन करचें अशें दिसलें, जाल्यार ताका बरीच मेहनत घेवची पडटली. घडये म्हायती खातें, पीआयबी हांचे कडेन ताका सरकारी दस्तावेज मेळूं शकतात. तशें पोरणें तें सगलेंच भांगर आसना. पूण इतिहासांतल्यो कांय गजाली सांबाळप गरजेचें. फुडल्या पिळग्यांक आमचो बरो इतिहास कळपाक जाय. म्हणटकच तांकां ताचे पसून स्फूर्त घेवपाक मेळटा. व्यक्तीमत्व सुदारपाक मेळटा. विधानसभेचे नेमके कसले दस्तावेज शेणल्यात वा कोयर समजून नश्ट केल्यात, तें अजून सामकार येवंक ना. मात पयले मुख्यमंत्री भाऊसायब बांदोडकार, डॉ. काशिनाथ जल्मी हांचे सारक्या जायत्या फुडान्यांचीं भाशणां आतां आयकुंक मेळचीं नात, अशें मुख्यमंत्री सावंत हांणी म्हणलां, ताचे वयल्यान ऑडियो, व्हिडियो

टेपी ना जाल्या आसतल्यो. सामान्य लोकांक हाचें म्हत्व कळचें ना. मात अभ्यासकांक, संदर्भ सोदून साहित्य निर्मणी करपी साहित्यीकांक आमी नेमकें कितें वगडायलां, तें कळटलें. फाटलीं 22 वर्सां ही गजाल कोणे आनी कित्याक लिपोवन दवरली, हाचें स्पश्टीकरण सरकारांनी दिवपाक जाय. जांणी हें कर्म केलां, तांचेर कारवाय करपाक जाय, अशें आदले केंद्रीय मंत्री रमाकांत खलप हांणी म्हणलां. पूण, त्या मनशांक सोदतले कशे? आनी ते मेळ्ळे तरी पुरावे खंयच्यान हाडटले, होय प्रस्न आसाच. तरीय चूक केल्या ताका ख्यास्त मेळपाकूच जाय. अंतराळांत मनीस आसात आनी ते उडटच्यो तबकड्यो (युएफओ) घेवन केन्ना केन्ना पृथ्वीचेर येतात, असो दावो लोक करीत आयल्यात. अशे कोण मनीस खरेंच आसात जाल्यार तांकां पृथ्वी नांवाचो गिरो आसा, हें कळचें खातीर 1977 वर्सा नासान व्हॉएजर 1 यान सोडिल्लें. तातूंत कार्ल सेगन हांणी तयार केल्ली सावंड ऑफ अर्थ ही तबकडी आसा. भितर संवसारांतल्या नामनेच्या गायकां वांगडा मूळ गोंयची गायिका

सुरश्री केसरबाय केरकार हांचें ‘जात कहाँ हो अकेली, गोरी’ ही भैरवीय आसा. हे आवाज फाटलीं कितलींशींच वर्सां वयर भोंवतात, मुखारुय भोंवतले. सांगपाचें म्हणल्यार तंत्रज्ञानाक लागून आमकां घडणुको पुंजावप शक्य जालां, ज्यो येवपी काळांत इतिहास जातल्यो. विधानसभेंतले राजकी दस्तावेजूय मोलादीक आशिल्ले. भाऊसायबाक वचून फुडल्या वर्सा 50 वर्सां पुराय जातात. तांचो आवाज, व्हिडियो पळोवपाक लोकांक आवडपाचो. सरकारा कडेन नासलो तरी हेर कोणा कडेन तो आसपाक शकता. पयलीं केंद्र सरकार म्हायतीपट काडटालें. सिनेमा सुरु जावचे पयलीं ते दाखयताले. चडशांचें डिजीटायजेशन जालां. दूरदर्शना कडेन हे दस्तावेज आसतले. संत तुकाराम, शिवाजी महाराज हांच्या काळार ऑडियो, व्हिडियो नाशिल्ले. पूण, जर आशिल्ले जाल्यार ताका आयज कितलें म्हत्व येवपाचें हें कोणे सांगपाक नाका. गोंयांत मुक्ती लढो जालो, जनमत कौल, कोंकणी आंदोलन जालें. मात ताचे वेंचिक फोटो मेळटात. गोंय

सरकारान पुर्तुगालांतल्यान गोंय कडेन संबंदीत सगलीं कागदां, ऑडियो बी हाडपाचें थारायलां. तें काम बेगीन चालीक लागचें. सध्या सोशल मिडिया, गुगल फोटो, ड्रायव्ह अश्यो साबार सुविधा आसात. शेंकड्यांनी जीबीचीं कागदां, फोटो, व्हिडियो सांठोवपाक मेळटले, असलीं हार्ड डिस्कां आसात. ताचो उपेग करुन सरकारान गोंयची संस्कृताय, राजकी घडणुको, सैम आनी हेर म्हत्वाच्यो गजाली सांठोवन दवरपाक जाय. फाटल्य 20 वर्सांच्यो बऱ्योच घडामोडी डिजीटल जाल्यात. मात ताचे पयलीं जें कितें आशिल्लें तें हेवटेन तेवटेन शिंवरुन पडलां. राजकी रेकॉर्ड्चें कितें जालें, तें वयर सांगलांच. 200 वर्सां उपरांतचे पिळगेक गोंयचो खरो इतिहास कळपाक जाय जाल्यार सगल्यांचें दस्तावेजीकरण जावंक फावो. तें करपाक जाणकार मंडळी नाका. दरेकल्याच्या हातांत मोबायल फोन आसा. ताचेर ऑडियो, व्हिडियो, फोटो सगलें कितें कैद करप सहज शक्य आसा. पद्दतशीरपणान ते सोशल मिडिया, ड्रायव्ह, हार्ड डिस्कार अपलोड करुन दवरले जाल्यार गोंयचो इतिहास जगाच्या अंता मेरेन जिवो उरतलो.

हांतरी

यत्नांचे दिकेन

म्हाका दिसता यल म्हणल्यार कश्ट न्हय, पूण येसस्वीपणाचे पयलें पावल. यल म्हणल्यार तुमचे कृतींत सुसंगती दवरप. तुमच्या ध्येयांच्या वाटेर चलतना नवी आशा दिवपी एक साधन. त्या रस्त्यार चल्ल्यार मनाक बळ मेळटा अशी आस्त दिवपाचो यल तुमी उमेदीन करपाचो अशें म्हाका दिसता. नवी नोकरी सुरु करतना तुमी चड करुन अपेसांत पडटात. त्या अपेसाक लागून तुमी काम करपाचो यल बंद करतात. दुसरे वाटेन कांय जाण येस मेळोवपा मेरेन यल करतात. अपेसाक भियेवं नाकात, पूण तातूंतल्यान शिकात.



कामाची रास पळोवन मनशान केन्नाच भियेवंक फावना. मनीस कर्म करपाक जल्माक येता हें लक्षांत दवरप म्हत्वाचें. देखून उमेदीन काम करपाक सुरवात केल्यारूच काम पुराय जावंक शकता. मदीं थकला अशें दिसता, पूण तरी लेगीत नवो लुक घेवपाची गरज आसा तेन्नाच आमी

थांबले तर थंयच्यान नव्यान सुरवात करपाक शकतले.

सगळ्यांक जिखपाची इत्सा आसता, पूण जिखपा खातीर जें करचें पडटा तें करपाची इत्सा खूब थोड्या लोकां मदीं आसता, पूण जिखपा खातीर जें करचें पडटा तें करपाची इत्सा खूब थोड्या लोकांन आसता. ते कश्ट समजनासतना येसस्वीपणाचे पावल अशें समजलें जाल्यार ताचेर चलप सोंपें जावं येता. सगळें तुमचे समजुतीचेर आदारुन आसता. मुयां भाशेन ल्हान प्राणी लेगीत यल करतना फाटीं फुडें पळयनात. तांकां वाज येना. व्हड धैर्यान ते परत परत यल करीत रावतात. येस हातांत येयसर...

प्रयत्न करतना खोशेन केल्यार तें चड सोंसपा सारकें जाता. सहजता पसुकूच येयत रावता तातूंत जिज्ञासेन यलांतल्यान वचचें पडलें जाल्यार तें करपाक बरें दिसता. सुखान केल्ले यल खूब सुखद आसतात. सतत यल केल्यार तुमचें ध्येय साध्य जावंक शकता. यश फकत सतत यल करपी लोकांकच मेळटा. मनशाक आपल्या ध्येयाक पावपाक ल्हारां भशेन सतत सक्रीय रावचें पडटा.



गौरी भालवंद
9422373926

सालांत

फाटल्या कांय वर्सां सावन दरेका शारांत शिमीटाच्यारानांची गर्दी जाल्या. व्हड व्हड इमारती आनी टॉवर उबारपा खातीर व्हड प्रमाणांत रानां कापप जालां. जितलीं झाडां कापल्यांत ताचे परस चार पटीन झाडां लायतले, अशें सगल्यांनी सांगलां. मात कोणेच तितलीं लायिल्लीं नात. ताका लागून पर्यावरणाची संतुळा इबाडल्या. हाचो परिणाम तापमान वाडपाचेर जाला. चड प्रमाणांत रानां, वनां कापिल्ल्यान आमकां अनिश्चीत पावस, उश्णताय सारकिल्या समस्यांक तोंड दिवचें पडलां. हाचेर मात करपाक दरेकल्यान झाडां लावपाक जाय. देख दिवपाचीच जाल्यार, महाराष्ट्र सरकारान (हेर सरकारांनीय घेतल्या आसतली.) फाटलीं पांच वर्सां झाडां रोवपाची मोहीम हातांत घेतल्या. तिका लागून दर वर्सा लाखांनी झाडां लायतात. शाळा, म्हाविद्यालयां, सरकारी कार्यालयां, वेगवेगळ्यो समाजीक आनी सेवाभावी संस्था आनी संघटणांनी हे मोहिमेंत वांटो घेतला. नागरिकांनीय आपलें घर, बाग, शेतां, उक्ती सुवात, बागायतीं लागसार झाडां लायलीं. अदूंय ही मोहीम व्हड प्रमाणांत चालीक लावपाचे आसात. मात हे रूख रोवपाच्या मोहिमेंत विदेशी झाडां व्हड प्रमाणांत लायतात. देशी, थळावे झाड लावपाची गरज आसतना, नाका तीं विदेशी झाडांची लागवड जाता. त्या झाडांचो आमकां फायदो जायना.

विदेशी झाडांक लागून जैवविविधतायेचें लुकसाण जावपाक लागलां. वाडट्या तापमानाक लागून हवामानांतल्या बदलांक तोंड दिवपाक परकी झाडां अपेशी थारतात. देशी झाडां जमनी पोंदा पावसाचें उदक



तिगोवन दवरतात. विदेशी झाडांक लागून मातयेची उदक सांबाळपाची तांक उणी जाता. दुकळा फाटल्यान हें एक मुखेल कारण. विदेशी झाडांच्या अॅसिडाच्या पानांक लागून जमनी वांझ जावपाक लागल्यात. विदेशी झाडांच्या फुलांत परागकण नासतात, देखून फुलपाखीं वा धुंगुल्ल्या सारकिल्ले किडे आकशीत जायनात. विदेशी झाडांक लागून उदक, जमीन पिड्यार जावपाक लागल्या. ह्या झाडांच्यो फांदयो आनी खोडांचो कांयच उपेग जायना. विदेशी झाडांक लागून रातकीडे, वागळां, गिव, चिमण्यो, कावळे, घुबड, पारवे, कीर, कबुतरां हीं सुकणीं ना जाल्यांत. एकूणच अशा विदेशी झाडांक लागून जावपी परागण प्रक्रिया आनी सुकण्यांनी बियांचो प्रसार करपाक आडमेळीं येतात आनी किटक, किडे आनी सुकणीं हांकां जोडपी

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. 2405952.

■ **ई-मेल:** bhaangarbhui@gmail.com (बातम्या खातीर) bhaangarbhueditorial@gmail.com / लेख आनी साहित्या खातीर) / bhaangarbhuiadv@gmail.com (चायरातीं खातीर). ■ **सुचोवणी:** अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

देशा खातीर निसुवार्थीपणान काम करुंया



धर्तरेवेलो दर एक जीव काम करुन आपापलें पोट भरता. पाकोडयो जाळ विणटा आनी त्या जाळांत जो ल्हान जीव आडखळटा, आडकता ताका खावन तो आपलें पोट भरता. जर ताणें वाज येता म्हूण जाळ विणपाचें सोडलें जाल्यार तो उपाशी पडटलो. पोट भरपाची कला देवान सगळ्यांक दिल्या. मनीसप्राणी तर सगळ्यां परस हुशार, मनशा इतलो वसवसो आनी अधारी प्राणी

धर्तरेर सोदूनय मेळचो ना. ताका पयसो पावना, म्हूण तो आड मार्गान जोडटा. कामाचो संदर्भ फकत पोटा कडेन लावन उपकारना. हांगा दर एकलो आपल्याक बरें आनी सोंपें काम मेळचें म्हूण मागता, सगळ्यांकच मना सारकें काम मेळटा अशें ना. प्रत्येक मनीस कसलें ना कसलें काम करतातूच. तशे बेकार बसून आनी आलायतें खावपी जायते आसतात, ना अशें न्हय. कांय गांवांनी घरातलीं बायलां काजू कारखान्याचेर वचून, ना तर कुळागारांनी काम करुन घरांतल्या दादल्या मनशाक पोंसून घरदार सांबळटना दिश्टी पडटात. हात पाय हालयले बगर कांय एक मेळना हे आमी जाणा जावंक जाय. प्रत्येकजाण सरकारी नोकरे खातीर धडपडटा, राज्यात खंयूय घातल्यार उपकारता आनी एकदा नोकरी मेळ्ळी की तूं राजा, मागीर घरा लागीं कशीं मेळटलीं हाचे खटपटीक लागता.

नोकरी सरकारी आसु ना तर खाजगी. जंय ज्या मळार जें काम आमी करतात तें जर आमी मन लावन आनी आवडीन करीत जाल्यार आपसूकूच

आमकां आंतरीक आनंद मेळटलो. केल्ल्या कामाचो फायदो जातलो आनी जीवाक समाधानूय मेळटलें. आमी दर एकल्यान प्रामाणिकपणान आमच्या कामाक न्याय दिवपाचो यत्न करपाक जाय. कामा कडेन हयगय, आळस करुन उपकारना. आमी बैजबाबदार वागले जाल्यार समाज आमकां माफ करचो ना. म्हूण दर एकल्यान प्रामाणिकपणान आनी निश्ठेन काम करप गरजेचें थारता. ज्या कामाक लागून

म्हजो घराबो चलता थंय ते सुवातेर आपणे बेयमानपण करुन उपकारना. कामचुकार सहकाऱ्यांचो आदर्श घेवपाक जायना. आमचोच सुवार्थ न पळयता समाजा खातीर, देशा खातीर निसुवार्थीपणान काम करपाक जाय. कोणे तरी आमची दखल घेवपाकूच जाय म्हूण आमी काम करीनात. करचेंय न्हि. दखल घेवं वा ना घेवं आमी आमचें कर्तव्य एकनिश्ठेन, जिद्दीन आनी एका ध्यासान पूर्ण करपाक जाय.

कसली तरी अपेक्षा बाळगून जेन्ना आमी काम करतात आनी आमचो अपेक्षामंग जाता, तेन्ना आमच्या मनाक वेदना जातात. म्हूण कोणेंच कसलीच अपेक्षा धरिनासतना आपलें काम करीत रावपाक जाय. कामचुकारपणा करुन खावपी जायतें जाण ह्या समाजात आसात, जे आपल्या पात्रांवाची, बाँसाची तापोवणी दिसपड्टी खातात, पूण तांचेर कसलोच

परिणाम जायना. कांय जाण जिवाक विटून काम करतात, तर काय जणांचें कामार लक्षूच आसना. थोडे भरपूर काम करतात, पूण तांच्या कामाक रीत



लोकशायेंत संविधानांतल्यो सवलतीच सोदल्यो म्हूण जावंच्यो नात, संविधानाचे कायदे कानून आनी जबाबदाऱ्यो नागरिकांनी पाळपाच्यो आसतात म्हणपाचे विसरूंक फावना.

देशीं, थळावींच झाडां उपेगाचीं

विदेशी झाडां फावो तितलो ऑक्सिजन दिनात. देशी झाडां तांचे परस चड ऑक्सिजन दितात. वड, पिंपळा सारक्या कांय थळाव्या झाडां वरवीं 24 वरां ऑक्सिजन मेळटा.

वातावरण निर्माण जाता.

विदेशी झाडां फावो तितलो ऑक्सिजन दिनात. देशी झाडां तांचे परस चड ऑक्सिजन दितात. वड, पिंपळा सारक्या कांय थळाव्या झाडां वरवीं 24 वरां ऑक्सिजन मेळटा. वातावरणांतलो ऑक्सिजन उणो करपाचो ना जाल्यार थळावीं झाडां लावचीं पडटात. वड, पिंपळ, कोडुलिंब, आंवळो, चिंच, पणस, आंबो, बेल, कदंब, रमड, पलाश, जांबळ शक्य तितले चड लावंक जाय. देशी झाडां वखदी. तीं वाडतकूच दाट आनी थंड सावळी दितात. फळां दितात. देखून चडांत चड देशी, थळावींच झाडां लावपाक जाय. गोंयांतल्या कोमुनिदादी, देवस्थान समित्यांनी हें मनार घेवचें.

श्याम ठाणेदार
9922546295

म्होंवा बोट

इडली

इडली ही सगळ्यांच्या आवडीची. ती तांदळा पिठा पासून करतात. तांदुळ फुगत घालून तातूंत थोडी हुडीद दाळ आनी थोडेशे फोव घालून मिक्सराचेर वाटप आनी अदमासान मीठ घालून एका तोपांत रातभर दवरून सकाळीं फुडें इडली करप. पयलींचे लोक तांदूळ पाशाणी फातरीचेर नातर रगड्याचेर वाड्टाली आनी मागीर इडलेच्या आयदनात घालून इडली करुंक दवरताले. आतां इडली रवो बाजारांत मेळटा. पयशे घेवन ववपाचें आनी बाजरांत वचून इडलीचो रवो हाडपाचो... आनी इडली करपाची. सकाळीं इडली कुकरान घालून तो गॅसीचेर दवरपाचो आनी अर्धे वरान कुकर बंद करपाचो. इडली जाता म्हणसर आडे कडेन आशिल्लें आपल्या हाता कडले काम सगळें आटोपून घेवपाचें म्ह्यार इडलेक लावन खावपाक बरी तिखट अशी चटणी करपाची. ती बरी सुवादिक लागता. इतलें जाता म्हणासर गॅस बंद करुन थोड्या वेळान कुकरांतली इडली काडून प्लेटीन घेवन ताका बरी आमट तीख चटणी लावन खावप . थोडे हट्टिलांत इडली खातात ते दिसतात. एके प्लेटीन दोन इडली, एक वाटी चटणी आनी एक वाटी सांबार घालून दितात. तशेंच इडलेन सोय आनी गोड घालून गोड इडली सुद्धा करुंक मेळटा. अश्यो ह्यो फुसफुशीत इडली बेश्टयो सुद्धा खावंक बऱ्यो लागतात. इडली सांबार हो साऊथ इंडियन लोकांचो आवडटो खाद्य पदार्थ तो तांणी जपला.



दीपक शिरोडकार
9927557172



प्रत्येक बायलेक आनी घराक स्वयंरोजगार दिवप होच हेत

मुख्यमंत्री : सुर्ला आत्मनिर्भर येवजण्यांचो जालो शुभारंभ

■ भांगरभूंय । प्रतिनिधी

दिवचल: स्वयंपूर्ण गोंय आत्मनिर्भर भारत 2.0 हो केंद्र सरकाराचो दुसरो टप्पो. पयल्या टप्प्यांत सगळ्या नागरिकांक मुळाव्यो सुविधायो आनी येवजण्यो दिवपाक सरकार येसस्वी जालां. आतां दुसऱ्या टप्प्यांत सरकार बायलांक स्वयंरोजगार उपलब्ध करून दिवपाचो यत्न करतां. ताका लागून प्रत्येक घर आनी बायलेन फुडाकार घेवप गरजेचें. हें सपन पुराय करपी गोंय हें पयलें राज्य आसचें होच आपलो हेत आशिल्ल्याचें मुख्यमंत्री डॉ. प्रमोद सावंत हांणी सांगलें.

थॉमस सेवा फावंडेशन आनी ग्रीन क्लेव अॅन्व्हरनमेंटल सोल्यूशन्स हांचे वतीन आत्मनिर्भर भारत स्वयंपूर्ण गोंय 2.0 खाला सुर्ला गांवांत सीड बॉल आनी गावेच्या शेणा पसून ग्रीन दिया करपाचें प्रशिक्षण दिलें.

ह्या वेळार माचयेर संचालक शैलेश झंजे, विजय सक्सेना, सवि्यो राड्डीगीस, उपजिल्होधिकारी दीपक वायंगणकार, गटविकास अधिकारी



सुर्ला हांगा आत्मनिर्भर कार्यशाळेचें उक्तावण करतना मुख्यमंत्री डॉ. प्रमोद सावंत आनी हेर. (विशांत वझे)

जर आमकां आत्मनिर्भर जावपाक जाय जाल्यार नागरिकांनी स्वयंपूर्णतेचे मोहिमेक साथ दिवची. गोंयचीं खूबशीं मंडळां उण्या दरांत अर्थीक भांडवल उपलब्ध केल्ल्यान सगळ्यांत चड नगण्य व्याज वर आनी भरपूर सवलत अश्या स्वरुपाच्यो येवजण्यो आसात. ताचो प्रत्येक कुटुंबान प्रत्येक घरान लाव घेतल्यार हें स्वयंपूर्णतेचें सपन आमी पुराय जातलें, अशें मुख्यमंत्र्यान म्हणलें.

श्रीकांत पेडणेकार, लक्ष्मीकांत सुर्लीकार, मुख्याध्यापक सर्वेस्वर नायक आनी हेर हाजीर आशिल्ले.

होच थॉमस सेवा फावंडेशन आनी ग्रीन क्लेव अॅन्व्हरनमेंटल सोल्यूशन्स संस्थेचो हेत आसा. कार्यशाळेंत बायलांनी केल्ल्यो वस्तू आमी देश विदेशांत विकपाक शकतात, अशें सावियो रोड्डीगीस हांणी पत्रकारां कडेन उलयतना सांगलें.

ह्या वेळार विविध प्रात्यक्षिकां सादर केलीं. सुत्रसंचालन ज्योती सिनारी हांणी केलें.

काणकोणा मनयलो गिरायक हक्क दीस

■ भांगरभूंय । प्रतिनिधी

केपें: काणकोण नागरी पुरवण कार्यालया वतीन गुरूकुल विद्यालय सभाघर खोला हांगा गिरायक हक्क दीस मनयलो.

ह्या वेळार मुखेल सोयरे म्हणून आदले जिल्हो पंचायत वांगडी कृष्णा वेळीप, नागरी पुरवण खात्याचे अधिकारी उल्हास वेळीप, मुख्याधिपिका रंजिता गांवकार, सतीष गांवकार, र्नीकांत वेळीप, रसिता फर्नांडीस, किर्तन वैज आनी हेर हाजीर आशिल्ले. आयचें यूग कॉम्प्युटराचें यूग आशिल्ल्यान ऑनलाइन घेतिल्ल्यो वस्तू वा बाजारांत घेतिल्ल्यो वस्तू संबंधी फटींगपणां जावचीं न्हय हे खातीर गिरायक म्हणून सगळ्यांनी शिटूक रावप गरजेचें. असल्यो फटींगपणाच्यो घडणुको घडल्यार गिरायक मंचा कडेन मजत मागची अशें कृष्णा वेळीप हांणी सांगलें.



काणकोणा नागरी पुरवण खात्या वतीन खोला हांगा गिरायक जागृताय कार्यावळींत उलयतना खात्याचे निरिक्षक उल्हास वेळीप आनी हेर.

गिरायकां कडेन जावपी फटींगपणां संबंदी, खासा गांवगिर्या वाठारांतले जनतेक हे विशीं जागृक करप गरजेचें. नागरी पुरवण खात्यान अश्यो

जागृतायेच्यो कार्यावळी गांवगिर्या वाठारांनी करून बरें काम केलां, अशें वेळीप हांणी फुडें सांगलें. फटींगपणां जावचीं न्हय म्हणून

किर्तन करचें हे विशीं उल्हास वेळीप हांणी म्हायती दिली. कार्यावळीचें सुत्रसंचालन किर्तन वैज हांणी केलें.

पॉप्युलर हायस्कुलांत मनयलें आंतरराष्ट्रीय योग साधना सप्तक

■ भांगरभूंय । बातमीदार

आगशी : गोवा वेल्हा हांगच्या पॉप्युलर इंग्लीश हायस्कुलांत आंतरराष्ट्रीय योग साधना सप्तक हालींच उमेदीन मनयलें. हे कार्यावळीक मुखेल सोयरे म्हणून आदली विद्यार्थी आनी एमईएस कॉलेजची आदली अध्यापिका डॉ. संध्या भंडारे हांणी ह्या हायस्कुलाक

देणगी म्हणून ओव्हरहेड प्रोजेक्टर दिलो.

ह्या आंतरराष्ट्रीय योग साधना सप्तकाक मुखेल सोयरी म्हणून डॉ.भंडारे हांचे वांगडा संगीता तिवारी, अंजू शुक्ला, पी. ए. बोरगावे हे योगगुरू हाजीर आशिल्ले. तांणी हाजीर आशिल्ल्या सगळ्यांक विविध प्रात्यक्षिकां करून दाखयलीं.

हे कार्यावळीची सुरवात संध्या भंडारे आनी पॉप्युलर हायस्कुलाची मुख्याध्यापिका वंदिता लवंदे हांणी प्रास्तावीक आनी मानेस्तांक येवकार दिलो. जाल्यार हायस्कुलाचे चेअरमन उद्देष्ट काणे हांणी योगगुरू भंडारे हांकां यादस्तीक भेटोवन तांचो भोवमान केलो. ह्या वेळार तांणी हायस्कुलाक भेटयल्ल्या ओव्हरहेड प्रॉजेक्टराचें उक्तावण केलें. ह्या

वेळार पालक, विद्यार्थी, निवृत्त शिक्षक, हायस्कुलचें वेवस्थापन मंडळ आनी हेर हाजीर आशिल्ले. प्रीती फर्नांडीस हांणी हाजीर आशिल्ल्या मानेस्तांची वळख करून दिली. शिल्पा लाड हांणी विद्यार्थ्यांच्या कला गुणांचो आढावो घेतलो. विजय हडकोणकार हांणी कार्यावळ येसस्वी करपाक विशेश मेहनत घेतली.



वास्को द गामाच्या रोटॅरॅक्ट क्लबाची नवी अध्यक्ष पदार प्रियंका पंडित हांचे वांगडा ललित सरस्वत, राजकुमार तोमर, गौतमी माणकीकार, दत्तराज गांवस, कलांदर सैयद आनी संचालक मंडळाचे हेर वांगडी.

वास्को द गामाच्या रोटॅरॅक्ट क्लबाच्या अध्यक्षपदार प्रियंका पंडित

■ भांगरभूंय । खबरां मेज

पणजी: वास्को द गामाच्या रोटॅरॅक्ट क्लबाची अध्यक्ष म्हणून प्रियंका आनंद पंडित हांची 2021-22 वर्सा खातीर नेमणूक जाली. वास्कोच्या रवींद्र भवनांत ताचो सोपूत घेवपाचो सुवाळो जालो.

सचीव म्हणून गौतमी माणकीकार आनी कोषाध्यक्ष म्हणून चैताली पंडित हांची नेमणूक जाली. हे कार्यावळीक सांकवाळ टॅक्नॉलॉजीजचे सिईओ आनी वास्को द गामाच्या रोटॅरॅक्ट क्लबाचे आदले अध्यक्ष ललीत सारस्वत आनी वास्को द गामाच्या

रोटरी क्लबाचे अध्यक्ष रोटेरियन राजकुमार तोमर स्थापन अधिकारी आशिल्ले. हे कार्यावळीक गोंयभरचे रोटॅरॅक्ट क्लबाचे वांगडी, पालक आनी हेर मानेस्त हाजीर आशिल्ले. निमाणेकडेन कलंदर सैयद हांणी उपकार मानले.

सांखळे सरकारी उच्च माध्यमीक विद्यालयांत क्रांतीदीस मनयलो

■ भांगरभूंय । प्रतिनिधी

केरी-सत्तरी: सरकारी उच्च माध्यमीक विद्यालय सांखळे हांगा क्रांती दीस उमेदीन मनयलो. कार्यावळीची सुरवात विद्यालयाची प्राचार्य आशा नायक हांचे हस्तुकीं डॉ. राम मनोहर लोहिया हांच्या फोटोक फुलांचो हार अर्पण करून जाली.

कार्यावळीचें प्रास्तावीक शिक्षिका प्रियांका कुडासकार हांणी केलें. 12 वी वाणिज्य फांट्याची विद्यार्थी ऐश्वर्या मातोणकार हांणी क्रांती दिसाचेर कविता सादर केली. विद्यार्थी तानीया आगा हांणी क्रांती दिसाचें म्हत्व सांगलें. सुत्रसंचालन प्रियांका कुडासकार हांणी केलें.कार्यावळीचो समारोप राष्ट्रीतान जालो.

त्वष्ठा ब्राह्मण समाजोत्कर्श संस्थे वतीन 17 जुलयाक विद्यार्थ्यांचो भोवमान

■ भांगरभूंय । प्रतिनिधी

म्हापशें : त्वष्ठा ब्राह्मण समाजोत्कर्श संस्थेच्या गुणेस्त विद्यार्थ्यांचो भोवमान सुवाळो 17 जुलयाक सांजच्या 4 वरांचेर म्हापशांच्या श्री सातेरी सभाघरांत जालो.

ह्या वेळार मुखेल सोयरे म्हणून सुभाष साजणे आनी मानाचे सोयरे म्हणून डॉ. नेहा सावंत हाजीर रावतले. करोना काळांत फाटल्या दोन वर्सां सावन भोवमान सुवाळो आयोजीत करपाची संद मेळूंक नाशिल्ली. अंर्दू हो सुवाळो

आयोजीत करून गुणेस्त विद्यार्थ्यांक प्रोत्साहन दिवपा खातीर सगळ्यांनी हाजीर रावचें अशें आवाहन संस्थेचे अध्यक्ष नरेश तिवेंकार हांणी केलें.

अंर्दू 10, 12वेचे परिक्षेंत पास जाल्ले विद्यार्थी तशेंच 2019-2020, 2020-21, 2021-22 ह्या काळांत पदवी आनी पदयुत्तर परिक्षा पास जाल्ल्या विद्यार्थ्यांनी आपल्यो गुणपत्रिका संस्थेच्या शिवनाथ सावंत (9822100824, फोंडें) आनी नारायण शिंदे - (9420688808, म्हापशें) ह्या पदाधिकार्यां कडेन भेटोवच्यो, अशें संस्थेन कळयलां.

शिक्षण मेळोवपाक विद्यार्थ्यांनी कश्ट घेवप गरजेचें : फर्नांडीस

■ भांगरभूंय । प्रतिनिधी

मुरगांव : समाजांत शिक्षणाक खूब म्हत्व आसा. ते मेळोवपा खातीर विद्यार्थ्यांनी बरेच कश्ट घेवप गरजेचें अशें साऊथ वेस्ट पोर्ट आस्थापनाचे वेवस्थापकीय संचालक अँथनी फर्नांडीस हांणी सांगलें. साऊथ वेस्ट पोर्ट आनी वास्को गुजराती समाज हांच्या जोड पालवान जेटी सडो हांगच्या श्री सुसेनाश्रम विद्यालयाच्या विद्यार्थ्यांक शिक्षणीक सामान वाटपा खातीर आयोजीत कार्यावळीक ते मुखेल सोयरे म्हणून उलयताले. माचयेर साध्य वॅस्ट पोर्ट आस्थापनाचे उप सर वेवस्थापक सार्वीतो फ्रायस दि नरोन्हा, वास्को गुजराती समाजाचे अध्यक्ष दीपक शाह,

उपाध्यक्ष जगदीश भानुशाली, सचीव बाबुभाय पटेल, भांडारी बिपीन पटेल, सहसचीव प्रबोध सेटीया तशेंच शाळेची मुख्याध्यापक सुनीता पवार हाजीर आशिल्लीं. शिक्षणाचो दर्जो सुधारपा खातीर आपलें आस्थापन सदांच यत्न करीत आसता. पालकांनीय हे खातीर यत्न करपाचें आवाहन फर्नांडीस हांणी केलें. वास्को गुजराती समाजाचे अध्यक्ष दीपक शाह, शाळेची मुख्याध्यापिका सुनीता पवार हांणी ह्या वेळार आपले विचार मांडले. कार्यावळीक हाजीर आशिल्ल्या मानेस्तांक ह्या वेळार शिक्षणीक सामान भेटयलें. कार्यावळीचें सुत्रसंचालन शिक्षिका पियेदाद फर्नांडीस आनी दिशा कंवटणकार हांणी केलें. शिक्षक संतोष खोर्जुंकार हांणी उपकार मानले.



विद्यार्थ्यांक शिक्षणाचें सामान वाटुना अँथनी फर्नांडीस.

भाशांची शीम मोडून बहुभाशीकताये वटेन वळपाची गरज

■ भांगरभूंय । खबरां मेज

पणजी: आधुनीक काळांत आमी भाशांची परंपरीक शीम मोडून बहुभाशीकताये वटेन वळपाची गरज आसा. तेन्नाच आमी भाशीक गिरेस्तकायेचें क्षितीज रूढ करपाक शकतले, अशें विद्याप्रबोधिनी शिक्षणशास्त्र महाविद्यालयाचे प्राचार्य तशेंच साहित्य अकादमीचे कोंकणी भाशेचे समन्वयक डॉ. भूषण भावे हांणी सांगले.

गोंय विद्यापीठ, कविवर्य शंकर रामाणी हांचो जल्म शती उत्सव समिती आनी मिनेझीस ब्रागांझा संस्थेच्या जोड पालवान आयोजीत केल्ले राष्ट्रीय पांवड्यावेलें 'शंकर रामाणी कविता सादरीकरण सर्तीक' ते मुखेल सोयरे म्हणून उलयताले. ह्या वेळार मेनेझेस ब्रागांझा



कविता सर्तींत जैतवंत जाल्ल्या सर्तकां वांगडा डॉ. भूषण भावे. कुशीक हेर मानेस्त.

मराठी साहित्य परिशदेचे अध्यक्ष आनी नामनेचे साहित्यीक डॉ. अरुणा धेरे, समीक्षक डॉ. वसंत पाटणकार, शैली शास्त्राचो अभ्यासक डॉ. रमेश धोंगडे, गोंय संग्रहालयाची आदली संचालक कवी राधा भावे, कवी शंकर रामाणीच्यो कांय यादी सांगल्यो आनी कवी नितीन मोरे हाजीर आशिल्ले.

प्रा. भूषण भावे हांणी फुडें आपल्या उलोवपांत म्हणलें, एकामेकांच्यो चुको दाखोवचे परस आमी आमी भास आनी साहित्य समृध्द करपाक आत्मनिरीक्षण करपाची गरज आसा. मानाचे सोयरे दशरथ परब हांणी शंकर रामाणीच्यो कांय यादी सांगल्यो आनी अशा उपक्रमांक इन्स्टिट्यूट मेनेझेस ब्रागांझा सदांच आदार

दितली अशें आस्वासन दिलें. कार्यक्रमाचे अध्यक्ष प्रा. चंद्रशेखर रिवणकार हांणी ही सर्त आयोजीत केल्ले खातीर आयोजकांक परबीं भेटयलीं. विद्यार्थ्यां मदीं सुप्त गुणांक वाव दिवपा खातीर अश्यो सर्ती उपेगी पडटात अशें तांणी सांगलें. सकाळच्या अधिवेशनांत डॉ. प्रकाश पर्येकार, कोंकणी कार्यावळ

संचालक डॉ. हनुमंत चोपडेंकार, संयोजक प्रा. विनय बापट आनी प्रा. नरेश नायक हांचे हाजेरींत दिवली भेटोवन सर्तीचें उक्तावण जालें. ही सर्त मराठी आनी कोंकणी विभागांत स्वतंत्रपणान जाली. मराठी विभागांत 15 आनी कोंकणी विभागांत 11 विद्यार्थ्यांनी कवितांचें सादरीकरण केलें. मराठी विभाग सर्तीचें परिक्षण

नारायण महाले, गिरिजा मुरगोडी आनी सुनेत्रा जोग हांणी केलें. तशेंच कोंकणी विभागा खातीर रमेश घाडी, अविता गांवस आनी वैष्णवी रायकार हांणी परिक्षण केलें.

कोंकणी विभागांतलें पयलें इनाम कक्षम नायक (गोंय वैजकी महाविद्यालय), दुसरें इनाम मानसी धाउस्कार (गोंय विद्यापीठ) आनी तिसरें इनाम गौरांग गोकुलदास नायक (गोंय विद्यापीठ) हांकां फावो जालें.

मराठी विभागांत मानसी वाळेवे (गोंय विद्यापीठ) हाका पयलें इनाम फावो जालें. मानसी शेट मांद्रेकार (सेंट झेवियर कॉलेज, म्हापशें) दुसरें आनी समृद्धी येंडे (सेंट झेवियर कॉलेज, म्हापशें) हाका तिसरें इनाम मेळ्ळें.

समारोप सुवाळ्यांत मानेस्तांनी जैतवंतांक इनामां भेटयलीं. कार्यावळीचें सुत्रसंचालन प्रा. चिन्मय मधु घैसास, प्रा. कुपाली नायक आनी प्रा. गोरक शिरसाट हांणी केलें. गोंय विद्यापीठाच्या मराठी आनी कोंकणी भाशेच्या कार्यावळींतले शिक्षक आनी हेर कर्मचाऱ्यांनीय ही कार्यावळ येसस्वी जावपाक खूब कश्ट घेतले. राष्ट्रीतान कार्यावळ सोंपयली.

शंकर रामाणीची कविता जीण जगपाचें बळ दिता: माधव बोरकार

■ गोवा कोंकणी अकादेमी वतीन सर्गस्त शंकर रामाणीच्या कवितांचें संमेलन

■ भांगरभूंय । खबरां मेज

पणजी: स. शंकर रामाणी हांची कविता तांणी संवसारांत जें दुखळ सोंसलें तातुंतल्यान जल्माक आयली. तांचे कवितेन तांकां जगपाचे बळ दिलें. पुराय जिणेंत तांणी सुमार साठ वर्सां कवितेचीच साधना केली, अशें नामनेचे जेश्ट कवी माधव बोरकार हांणी सांगले. गोवा कोंकणी अकादेमीन हालींच सर्गस्त शंकर रामाणीच्या कवितांचें संमेलन आयोजीत केल्लें. ह्या काव्य संमेलनाचें अध्यक्षपद माधव बोरकार हांणी सांबाळ्ळें. ह्या वेळार ते उलयताले.

ह्या संमेलनांत संजीव वेंकार, नूतन साखरदांडे, नयना आडारकार, चंद्रीका पाडगांवकार, शशिकांत पुनाजी, विशाल खांडेपारकार, गोविंद मोपकार, अद्वैत साळगांवकार, उर्जिता भोवे, मानसी धाऊस्कार आनी प्रणिता रेडकार ह्या कविनी स. शंकर रामाणी हांच्या कोंकणी कवितांचें वाचन केलें. ह्या वेळार अकादेमीचे कर्मचारी आनी हेरांनी फुलां भेटोवन मानेस्तांक येवकार दिलो. अकादेमीचे अध्यक्ष प्राचार्य अरुण

साखरदांडे हांणी, नव्या कोंकणी कविनी कवितेंत शब्दांची निवड, कवितेचो आशय, विशय आनी कविचे भावविश्व समजून घेवपा खातीर स.शंकर रामाणीच्या कवितेचो अभ्यास करचो अशें सांगले. तशेंच अकादेमीचे सचीव प्रविण बरड हांणी सगळ्याचे उपकार मानले. हे कार्यावळीचें सुत्रसंचालन अकादेमीचे उपाध्यक्ष वसंत सावंत हांणी केलें.

लीला शिंदे अंतरली

■ भांगरभूंय । खबरां मेज

पणजी: सेंट ऑगस्टीन वाडो हांगची लीला शिंदे (76) हांकां उण्या काळाच्या दुयेंसान मरण आयलें. तांचे फाटल्यान तांची धूव पुजा केसरकार आनी म्हेश शिंदे आनी गायक नीलेश शिंदे आनी नातरां असो परिवार आसा.

हातमाग कामगारांच्यो समस्या सोडयतलों: प्रवीण आर्लेकार

■ भांगरभूंय । प्रतिनिधी

पेडणें : हातमागाचेर काम करपी सगल्या कामगारांच्यो समस्या आनी तांचे प्रस्न सरकार मुखार मांडून ते सुटावे करपाचो यत्न करतलों अशें उतर पेडणें मतदारसंघाचे आमदार आनी हस्तकला महामंडळाचे चॅरमन प्रवीण आर्लेकार हांणी सांगलें.

प्रवीण आर्लेकार हांणी कोरगांवच्या हातमाग केंद्राक भेट दिली आनी थंय कामकाज कशे पद्दतीन चलता आनी कामगारांक कसल्या कसल्या अडचणींक तोंड दिवचें पडटा हे विशीं जाणून घेतलें.

ह्या केंद्रांत प्रशिक्षणार्थ्यांनी गोंयच्या नामनेच्या कुणबी नाचा खातीर लागपी कुणबी साडयो, तुवाले, चादरी अशे विंगडविंगड कपडे कामगारांनी तयार केल्यात. पूण ह्या कामगारांक संबंदीत खाल्या कडल्यान फकत सूत दितात. मात तांकां फावो तो मोबदलो मेळना. एक वस्त्र विकलें जाल्यारूच मोबदलो मेळटा तोवूय खूब कमी. ताचे परस सगल्या कामगारांक सरकारान हंगामी स्वरूपाची नोकरी दिवची अशें मागणी एका कामगारान आमदार प्रवीण आर्लेकार हांचे कडेन केली आनी तांणी तांचेर विचार करपाचें उतर दिलें. तशेंच ह्या कामगारांचेर अन्याय जावचो ना

कोरगांवच्या हातमाग केंद्राक भेट



कोरगांव हातमाग केंद्राक भेट दिवन कामगारांच्यो समस्या जाणून घेतना आमदार प्रवीण आर्लेकार. (निवृत्ती शिरोडकार)

अशेंय उतर दिलें.

ह्या वेळार कांय महिला कामगारांनीय आपल्यो समस्या आमदारां मुखार मांडल्यो. पेडणें म्हालांत पांच हातमाग केंद्र कार्यरत आसात. ह्या हातमाग केंद्रांत उणेच 15 ते 20 प्रशिक्षणार्थी कामगार कार्यरत आसतात. ह्या हातमाग विणकाम करपा खातीर म्हयन्याक फकत साडेसातशें रुपया मानधन घेवन

प्रशिक्षण घेवचें पडटा. आनी प्रशिक्षण घेतकच तांकां कसलेंच तरेचें काम वा हातामागाचेर नोकरी मेळना. मजगतीं, 2022 चे वेंचणुके आदीं कोरगांवां हातमाग केंद्राचे आनी खाल्याचे मंत्री त्या वेळा वयले दीपक पाऊसकार आनी त्या वेळा वयले उपमुख्यमंत्री मनोहर आजगांवकार एके कार्यावळीक आयिल्ले. त्या

वेळार दोनूय मंत्र्यांनी कामगारांचोप्रस्न सोडोवपाचें उतर दिल्लें. पूण हो प्रस्न तसोच उरलो. आतां हस्तकला महामंडळाचे चॅरमन म्हणून पेडणें मतदारसंघाचे आमदार प्रवीण आर्लेकार आसात. तांणी हातमाग केंद्राचेर काम करपी कामगारांच्या समस्यांचेर फावो तो उपाय काडचो अशी मागणी जाता.

दिवचल उपनगराध्यक्ष निवड शुक्रारा

■ भांगरभूंय । प्रतिनिधी

दिवचल : दिवचलच्या उपनगराध्यक्ष पदा खातीरची निवड करपा खातीर शुक्रारा, 1 जुलयाक सकाळीं इकरा वरांचेर पालिका सभाघरांत विशेष बसका आययल्या. उपजिल्हाधिकारी दीपक वायेंगणकार निर्वाचन अधिकारी म्हणून नेमल्यात.

उपनगराध्यक्ष तनुजा गांवकार हांचे आड आठ नगरसेवकांनी अविस्वास थाराव दाखल केल्लो. उपरांत तनुजा गांवकार हांणी पदाचो राजिनामो दिल्लो. ताका लागून हें पद रितें आसा. उपनगराध्यक्ष पदा खातीर सत्ताधारी भाजपा गटान सुखदा तेली हांचें नांव निश्चीत केलां अशें सांगतात. तातूंतच राजकी हालचाली सुरू आसात.

शिक्षक विकास परिशदेची 7 जुलयाक साबार बसका

■ भांगरभूंय । प्रतिनिधी

मडगांव: शिक्षक विकास परिशद गोंय (राज्य आनी राष्ट्रीय पुरस्कार जैतिवंत शिक्षकांची संघटना) शिर्षेच ज्ञानदीप मंडळ, शिरोडें हांच्या जोड पालवान ह्या संस्थांची साबार बसका रवळनाथ सभाघर, रवळनाथ मंदिर, शिरोडें हांगा बुधवारा, 7 जुलयाक सकाळीं 11 वरांचेर आययल्या. हे बसकेंत पुराय वर्साच्या कार्यावळींची रुपेशा थारायतले. शिक्षणीक, सांस्कृतीक

एनजीओक दोश दिवचे बदला आत्मचिंतन करचें : युरी आलेमांव

■ भांगरभूंय । प्रतिनिधी

मडगांव: गोंयची संस्कृताय आनी दायज सांबाळपा खातीर गोंयकारांनी सदांच संघर्श केला. गोंयांत आंदोलनाक लागून कितल्याश्याच सरकारांक आपलीं धोरणां वा निर्णय बदलचे पडल्यात. हातूंत एनजीओंचें व्हड योगदान आसा. मुख्यमंत्री डॉ. प्रमोद सावंत हांणी एनजीओंक दोश दिवचो न्हय, ताचे बदला आत्मचिंतन करचें असो

थोमणो कुंकळ्ळीचे आमदार आनी काँग्रेसीचे कार्याध्यक्ष युरी आलेमांव हांणी मारलो.

गोंयांतल्या प्रकल्पांक एनजीओ विरोध करतात अशी टिका मुख्यमंत्री सावंत हांणी केल्या. ते टिकेक जाप दिताय युरी आलेमांव हांणी मुख्यमंत्र्यांनी एनजीओंक दोश दिवपा बदला

आत्मचिंतन करचें असो सल्लो दिलो. काँग्रेस पक्ष सदांच लोकां वांगडा रावला. आमचें सोबीत गोंय क्रोनी

क्लबाच्या तोंडांत घालपाचो भाजपाचो डाव आसा. हो तांचो डाव आमी केन्नाच फळादीक जावपाक दिवचे नात. भारतीय जनता पक्षाचें सरकार लोकशाय मुल्यां पांयांपोंदां चिड्डपाक सोदता आनी आपलीं धोरणां लादपाक सोदता असो आरोप आलेमांव हांणी केलो.

काँग्रेस पक्षान सदांच लोकांच्या भावनांचो आदर केला अशें सांगून आलेमांव हांणी काँग्रेस सरकारान तयार केल्ले प्रादेशीक आराखडो आनी एसईझेड रद्द केले हाचो उगडास करून दिलो.

'सम्राट संगीत सितारा'ची निमाणी फेरी आयतारा

■ भांगरभूंय । प्रतिनिधी

फोंडें: फोंडेंच्या राजीव गांधी कला मंदिरांत आयतार, ता. 3 जुलयाक सांजच्या 4 वरांचेर सम्राट संगीत सीताराचे निमाणे फेरीचें आयोजन केलां. सम्राट क्लब इंटरनॅशनल आयोजीत, सम्राट क्लब ऑफ फोंडें संयोजीत हे सतीत वट्ट 6 कलाकारांची निवड जाल्ल्याची म्हायती फोंडें सम्राट क्लबाचे अध्यक्ष प्रकाश परब हांणी पत्रकार परिशदेंत दिली.

निमाणे फेरये खातीर अवी परवार, श्रुती सालेकार, मुक्ता मिसार, अनसिका नायक, चिन्मय कर्वे आनी प्राजक्ता शेंडे हांची निवड जाल्या. निमाणे फेरये मजगतीं पं. विजय कोपरकार हांच्या गायनाची कार्यावळ जातली. कला आनी संस्कृतीमंत्री गोविंद गावडे हांचे हस्तुकीं इनामां भेटयतले. ह्या वेळार संदीप निगळये, सचीव आनंद नेवरेकार, भांडारी डॉ. सुस्मिता बखले, जयंत मिरिंगकार आनी गुल्नाथ टेंगसे हाजीर आशिल्ले.

▶ आंतरराष्ट्रीय योग दीस : गोंयांतले योगोत्सव



विद्यार्थ्यांक योगासनां शिकयतना योगशिक्षिका श्रुती कुडवा.

(रामानंद तारी)

माशेलच्या शारदा इंग्लीश हायस्कूलांत मनयलो योग दीस

■ भांगरभूंय । प्रतिनिधी

माशेल : आंतरराष्ट्रीय योग दिसा माशेलांतल्या शारदा इंग्लीश हायस्कूलांतल्या विद्यार्थ्यांनी चिमुलवाड्या वयल्या चिमुलकरीण मंदिराच्या सभामंडपांत योग शिक्षिका

श्रुती कुडवा, समिक्षा मणेरिकार, सुष्मीता सुल्कार हांच्या मार्गदर्शना खाला विंगडविंगड योगासनां केलीं. शिक्षिका उमा फडके, मुखेल सोयरी श्रुती कुडवा आनी हेर मानेस्तांचे हस्तुकीं दिवली पेटोवन

योग कार्यावळीची सुरवात जाली. ह्या वेळार सुप्रिया खेडकार, अक्षदा गोवेकार, सिद्धेश गांवकार हे शिक्षकूय हाजीर आसले. कार्यावळीचें सुत्रसंचालन शिक्षिका स्वरूपा उपाध्ये हांणी केलें. मेधा देसाय हांणी उपकार मानले.

प्रसन्न मना खातीर योगाभ्यास गरजेचो

■ उदय नायक : केशव स्मृती उच्च माध्यमीक विद्यालयांत मनयलो योग दीस

■ भांगरभूंय । प्रतिनिधी

दाबोळी : केशव स्मृती उच्च माध्यमीक विद्यालयांत संवसारीक योग दीस मनयलो. आर्ट ऑफ लिक्विडाचे योगगुरू उदय नायक हांणी ह्या वेळार विद्यार्थ्यांक मार्गदर्शन केलें. देहाची आनी मनाची युती म्हणल्यार योग. प्रसन्न मन आनी निरोगी शरिरा खातीर योगाभ्यास गरजेचो अशें उदय नायक हांणी सांगलें.

योगासनां आनी प्राणायाम सदांच न चुकता करूंक जाय. तशें केल्यार

शरीर सुदृढ उरता आनी मन एकाग्र जावंक आदार मेळटा अशेंय तांणी म्हणलें.

हे कार्यावळीक आर्ट ऑफ लिक्विडाचे योगगुरू सुरेश नायक, सुवर्णा साळुंके तशेंच उदय देसाय हे हाजीर आसले. तांणी विद्यार्थ्यांक मार्गदर्शन केलें. तांणी विद्यार्थ्यां कडल्यान विंगडविंगड आसनां, प्राणायाम आदी प्रकार करून घेतले. ह्या वेळार प्राचार्य शंकर गांवकार, विद्यार्थी तशेंच शिक्षक हांणीय वांटो घेतलो.



योगाचीं प्रात्यक्षिकां करतना विद्यार्थी.

सावयवेंरेंच्या माध्यमीक विद्यालयांत मनयलो योग दीस



योग प्रात्यक्षिकां करतना सरकारी माध्यमीक विद्यालयाचे विद्यार्थी.

■ भांगरभूंय । प्रतिनिधी

सावयवेंरें : सावयवेंरेंच्या सरकारी माध्यमीक विद्यालयांत संवसारीक योग दीस उमेदीन मनयलो.

ह्या वेळार नित्य दिव्य योगाश्रम, बेतोडेंचे योग साधक आशिषतकुमार श्याम भगत हांणी योग दिसाचें म्हत्व

सांगलें. विद्यार्थ्यां कडल्यान योग प्रात्यक्षिकां करून घेतलीं.

शिक्षक हेमंत कांसार हांणी प्रास्तावीक करून योगा मार्गदर्शकाची वळख करून दिली. विद्यार्थिनींनी योग नाच सादर केलो. शिक्षक बिनाई सिक्वेरा हांणी उपकार मानले.

योगाक लागून एकाग्रता वाडटा: प्रेमेंद्र शेट

■ भांगरभूंय । खबरमोजे

पणजी : योगाक लागून एकाग्रता वाडटा, मन थीर उरता आनी बरे पद्दतीन जगपाक बळगें मेळटा. सत्कर्ता आनी कुशळटाये खातीर योग खूब उपेगी थारता अशें मयें मतदारसंघाचे आमदार प्रेमेंद्र शेट हांणी सांगलें.

पूज्य पद्मश्री सद्गुरू ब्रह्मोशानंदचार्य स्वामीजींच्या मार्गदर्शनात श्री दत्त पद्मनाभ पीठ, तपोभूमी आनी सद्गुरू योग गुरुकुल हांच्या जोड पालवान हातुलेंच्या श्री सुशेण दत्त मठांत योग दीस मनयलो. ह्या दिसाचे कार्यावळीचें उक्तावण सुवाळ्याक आमदार प्रेमेंद्र शेट उलयताले.

ह्या वेळार माचयेर तांचे वांगडा कृपाकांक्षी नारायण नायक, समाजीक विभागाचे उपाध्यक्ष सिद्धार्थ रेवोडकर, क्षेत्रीय मुखेल श्याम शिरोडकार, संत समाज हातुलेंचे अध्यक्ष कमलाकांत नायक, योगाचार्य गौतम गांवकार



हातुलेंच्या श्री सुशेण दत्त मठांत घडोवन हाडिल्ले योग दिसाचे कार्यावळीचें उक्तावण करतना आमदार प्रेमेंद्र शेट. कुशीक सिद्धार्थ रेवोडकार, श्याम शिरोडकार, नारायण नायक, कमलाकांत नायक आनी गौतम गांवकार.

आदी मानेस्त हाजीर आसले. योगाचार्य गौतम गांवकार हांणी योगा वयलें सत्र घेतलें. आमदार

शेट हांचे हस्तुकीं पूज्य सद्गुरूंच्या फोट्याक फुलांहार ओंपलो आनी दिवली पेटोवन कार्यावळीक आरंभ

केलो. कार्यावळीचें सुत्रसंचालन प्राजक्ता पेडणेकार हांणी केलें जाल्यार निकीता शेट हांणी उपकार मानले.

योग साधना केल्यार भलायकी निरोगी उरता

■ डॉ. स्नेहा चोपडेकार :

कोलवाळच्या श्रीराम विद्यामंदिरांत मनयलो योग दीस

■ भांगरभूंय । प्रतिनिधी

म्हापशें : भुरगेपणांत योग साधना केल्यार भलायकी निरोगी उरता. बुद्दद वाडटा. ताका लागून भुरग्यांचें अभ्यासाचेर लक्ष केंद्रीत जावन भुरगीं आवडीन अभ्यास करतात. शिक्षणांत सगल्यां परस चड गूण मेळून भुरग्यांक अभ्यास करपाक उर्बा मेळटा अशें कोलवाळ भलायकी केंद्राची आयुर्वेदीक डॉ. स्नेहा चोपडेकार हांणी सांगलें.

कोलवाळच्या श्रीराम विद्यामंदिरांत संवसारीक योग दिसा निमतान शाळेंतल्या भुरग्यां खातीर आयोजीत केल्ल्या योग शिबिरांत डॉ. चोपडेकार उलयताली. भलायकी खाल्यांतल्या

आयुष्य विभागाचे वतीन कोलवाळ मुळावें भलायकी केंद्र आनी श्रीराम विद्यामंदिर हांच्या जोड पालवान हें शिबीर आयोजीत केल्लें.

ह्या वेळार डॉ. हृदवी वेळगुळेकार, विश्रंती हडफडकार, दिक्षा कामत, सुजाता पास्ते, पवित्रा गाड, निता म्हाले, विद्या तळवणेकार आनी हेरांची उपस्थिती आसली. विद्यार्थ्यांक मार्गदर्शन करतना डॉ. स्नेहा चोपडेकार हांणी विंगडविंगड तरेच्या योगासनांचेर मोलादीक माहिती दिली. तातूंत ताडासन, वृक्षासन, अर्ध चक्रासन, भुजंगासन, वज्रासन, प्राणायाम हाचेर माहिती दिली. सुरवातीक सुजाता पास्ते हांणी येवकार दिलो. विद्यामंदिराचे शास्त्रीक शिक्षक जितेश बागकार हांणी आदार केलो. वेवस्थापक माधवी हळर्णकार हांच्या मार्गदर्शना खाला कार्यावळीचें आयोजन केल्लें. दिक्षा कामत हांणी उपकार मानले.

संत समाज शिरसय आनी अस्नोडेंचे वतीन योग दीस

■ भांगरभूंय । प्रतिनिधी

केरी-सत्तरी : संत समाज, शिरसय आनी अस्नोडें हांचे वतीन पद्मश्री विभूषितपूज्य सद्गुरू माऊलींच्या कृपा-आशिर्वादान आंतरराष्ट्रीय योग दीस मनयलो. शिरसय आनी अस्नोडें विभागाचो योग दीन श्री साई

मंदिर, शिरसय सांजवेळच्या सत्रांत मनयलो. हे कार्यावळीच्या उक्तावणा वेळार श्री साई मंदिर देवस्थानाचे अध्यक्ष मोहन नायक, संत समाज शिरसय विभागाचे क्षेत्रीय मुखेल रामकृष्ण राऊळ, संत समाज, अस्नोडेंचे कैलास साळगांवकार आनी संत समाज, शिरसयचे धर्मप्रचारक राघू वारक

हे हाजीर आसले. सद्गुरू नामावळीन कार्यावळीची सुरवात जाली. उपरांत प. पू. सद्गुरू माऊलींच्या फोट्याक फुलांहार घालो आनी दिवली पेटयली. फुलां दिवन सगल्या मानेस्तांक येवकार दिलो. श्रद्धा कोरगांवकार आनी मयुर राऊळ हांणी योगासनांचें

प्रात्यक्षिकां केलीं आनी सगल्यां कडल्यान आसनां करून घेतलीं. हे कार्यावळीक संत समाजांतले गुरुबंधू, भगिनी आनी भावीक हाजीर आसले. पुराय कार्यावळीचें सुत्रसंचालन साईनाथ कानोळकार हांणी केलें जाल्यार कैलास साळगांवकार हांणी उपकार मानले.



संत समाजाच्या शिरसय आनी अस्नोडें विभागाचे योग दीस कार्यावळींत सहभागी वांगडा प्रशिक्षक श्रद्धा कोरगांवकार आनी मयुर राऊळ.

जोकोवीच, जेबूर फुडले फेरयेंत

■ खबरां संस्था

विम्बल्डन: सर्बियाचो नोवाक जोकोवीच आनी ट्युनिसियाची ओन्स जेबूर हिणें आपआपल्या गटांत जैत जोडून विम्बल्डन सर्तीचे फुडले फेरयेंत सुवात मेळयली. दादल्यांच्या एकोड्या गटांत जोकोवीचान पयले फेरयेंत दक्षीण कोरियाच्या कोन सून वू हाका 6-3, 3-6, 6-3 आनी 6-4 अशा सेटांनी हारयलो. सेगांत तीन खेपे विम्बल्डनाचें वस्तादपण जोडपी जोकोविचान दुसऱ्या सेटांत कोन सून वू कडल्यान खर आव्हान मेळ्ळें. पूण, अणभवो जोकोवीचान उपरांत प्रतिसपर्ध्यांक मॅचींत येवपाची संद दिली ना. ह्या जैता सयत जोकोवीच चारूय ग्रॅण्ड स्लॅम सर्तींनी 80 परस चड मॅची जिखपी संवसारांतलो पयलो खेळाडो थारलो.

ताचे कडेन 21वो ग्रॅण्ड स्लॅम किताब जिखपाची संद आसा. पयले सुवातेर नादाल आसा. ताणें 22 ग्रॅण्ड स्लॅम किताब

जिखल्यात.रोजर फॅडरर आनी जोकोवीच देकी 20 ग्रॅण्ड स्लॅम किताब जिखल्यात. मजगतीं, जेबूरान बायलांच्या एकोड्या गटांत स्विडनाची पात्रताय फेरी हुपून आयिल्ले बी मिरजेमाक 6-1 आनी 6-3 अशा सरळ सेटांनी हारयली. संवसारीक क्रमवारींत दुसरे सुवातेर आशिल्ले जेबूरान ही मॅच फक्त 53 मिनटांनी जिखली.

विम्बल्डना पयलीं धोंपराचे दुखापतीक लागून तिणें ईस्टर्बॉर्न आंतरराष्ट्रीय टॅनीस सर्तींतल्यान फाटीं सरपाचो निर्णय जेबूरान घेतिल्लो. पोरू तिणें विम्बल्डनाचे उपांत्यपुर्व फेरये मेरेन मजल मारिल्ली.

मजगतीं, एलिसन रिस्के, लॅसिया सुंको, माजा चवालिंस्का हिणें आपआपली मॅच जिखून बायलांच्या एकोड्या गटांतले दुसरे फेरयेंत सुवात मेळयलीं. अमेरिकेचे रिस्केन स्विझर्लॅण्डाचे यलेना अल्बेनोाक 6-2 आनी 6-4 हारयली. युक्रेनाचे सुंकोन इंग्लंडाचे एना बुरेज्जाक 6-2 आनी 6-3 अशा फरकांनी हारयली.

► विम्बल्डन ग्रॅण्ड स्लॅम सर्त: रिस्के, सुंको, चवालिंस्का हांकांय जैतां



नोवाक जोकोवीच



ओन्स जेबूर

दीपक हुड्डाचो शेंकडो

दुसरी टी-20: भारत 7 बाद 225 धांवड्यो

■ खबरां संस्था

डबलीन: दीपक हुड्डाचो शेंकडो आनी संजू संमसनाच्या आक्रमक 77 धांवड्यां नेटार भारतान येजमान आयलॅण्डा आड चालू आशिल्ले दुसरे टी-20 मॅचींत 7 विकेटी वगडावन 225 धांवड्यो केल्यो.

हुड्डान 57 बॉलींनी 9 चवके आनी स सक्त्यांचे मजतीन 104 धांवड्यांची खेळी केली. जाल्यार संमसमान 42 बॉलींनी 77 धांवड्यो धांवड्यो केल्यो. हातूंत णव चवक्यांचो आनी चार सक्त्यांचो आस्पाव आसा.



आंतरराष्ट्रीय टी-20 क्रिकेटांत शेंकडो मारपी हुड्डा भारताचो चवथो बॅट्समन थारलो. ताचे पयलीं रोहीत शर्मा (चार शेंकडे), लोकेश राहुल (दोन शेंकडे) आनी सुरेश रैना (एक शेंकडो) हाणें हो पराक्रम केला.

सुमार चार वर्सांनी भारताच्या बॅट्समनान आंतरराष्ट्रीय टी-20त शेंकडो मारला. भारता वतीन निमाणो शेंकडो रोहीत शर्माने नोव्हेंबर 2018त मारिल्लो. दीपक आनी संमसन

हे जोडयेन दुसरे विकेटी खातीर 176 धांवड्यांची भागिदारी केली. आंतरराष्ट्रीय टी-20त भारता वतीन आतां मेरेनची ही सगल्यांत व्हड भागिदारी थारली. हे जोडयेन लोकेश राहुल आनी रोहीत शर्मा हे जोडयेचो भारतीय विक्रम मोडलो. तांणी 2017त श्रीलंके आड इंदौरांत जाल्ले मॅचींत

165 धांवड्यांची भागिदारी केल्ली. भारतान हे मॅची खातीर तीन बदल केले. जखमी ऋतुराज गायकवाडाचे सुवातेर संजू संमसनाक, आवेश खानाचे सुवातेर हर्षल पटेल आनी युजवेंद्र चहलाचे सुवातेर रवी बिश्नोई हाका खेळयलो. दोन मॅचींचे माळेंत भारत 1-0 असो मुखार आसा.

■ खबरां संस्था

लंडन: इंग्लंडाच्या वन डे पंगडाचो मुखेली इयॉन मॉर्गनान आंतरराष्ट्रीय क्रिकेटांतल्यान निवृत्ती घेतली. ह्या म्हयन्याचे सुरवातीक नॅदरलॅण्डा आड तो आपली निमाणे आंतरराष्ट्रीय मॅच खेळिल्लो. पयल्या दोन मॅचींनी तो शुन्याचेर बाद जाल्लो. जाल्यार तिसरे

दिली. मजगतीं, बांग्लादेशान चवथ्या दिसा 6 बाद 132 धांवड्यां वयल्यान मुखार खेळपाक सुरवात केली आनी उरिल्ल्या चार बॅट्समनांनी 54 धांवड्यांची भर घाली. अशे तरेन ताचो दुसरो डाव 186 धांवड्यांचेर सोंपलो. विंडिजाक फक्त 13 धांवड्यांची मोख मेळ्ळी. क्रेग ब्रॅथवेल (4) आनी जॉन कॅम्पबेल (9) हांणी पंगडाक जैत जोडून दिलें.

बांग्लादेशान पयल्या डावांत 234 धांवड्यो केल्ल्यो, ताका जाप दिता वॅस्ट इंडिजान 408 धांवड्यांचो दोंगर उबारिल्लो. अशे तरेन विंडिजान पयल्या डावाच्या आदाराचेर 174 धांवड्यांची आघाडी घेतिल्ली.

इंग्लंडाचो मुखेली मॉर्गन निवृत्त

मॅचींत भेंडाचे दुखापतीक लागून माळेंतल्यान फाटीं सरिल्लो. 2019ची संवसारीक सर्त जिखपी इंग्लंडाचें फुडारपण ताणेंच केल्लें. ताचे निवृत्ती उपरांत जोस बटलर पंगडाचो नवो मुखेली जावपाक शकता. मॉर्गनान 248 वन डे मॅचींतल्यान 7701 धांवड्यो केल्यात, जाल्यार 115 टी-20 मॅचींनी खेळटना 2458 धांवड्यो केल्यात.

विवान बाळ्ळीकार रॅपीड बुद्दीबळ सर्तींत जैतिवंत


■ भांगरभूंय । खेळां मेज

पणजी: रोटरी क्लब ऑफ मडगांवान सालसेत तालुका चेंस असोसिएशनाच्या सहकार्यान आयोजीत केल्ले अखील गोंय उक्ते रॅपीड बुद्दीबळ सर्तीचें वस्तादपण विवान बाळ्ळीकारान जोडलें. जाल्यार आर्यन रायकाराक उप वस्तादपण फावो जालें. सर्त वेगळ्या पंचायत सभाघरांत जाली.

भिमाप्पा हरिजन (वॅटरन), सलोनी म्हाडीक (15 वर्सां पिराये वयलो चलयो गट), रोहीत गांवस, तेजस शेट वेणेंकार (अण्डर 15 चल्यां गट), अलाना आंब्राद, आर्या दाभोळकार, (अण्डर 15 चल्यां गट), सार्थक कणवळेकार, अर्थ कारापूरकार (अण्डर 13 चल्यां गट), आरवी नायक, माहदिया सय्यद (अण्डर 13 चल्यां गट), दक्ष रेडकार, आरव चोपडेंकार (अण्डर 11 चल्यां गट), राशेल पेरा, जेनिसा सिक्वेरा (अण्डर

11 चल्यां गट), सरस पोवार, वेदांत शिरोळे (अण्डर 9 चल्यां गट), जेन्सिना सिक्वेरा, स्कायला रॉड्रिग्स (अण्डर 9 चल्यां गट), श्रेष्ठ घोणसेकार, सार्थक नायक (अण्डर 7 चल्यां गट), अरवी सांवयकार, श्रीया बांदोडकार (अण्डर 7 चल्यां गट), प्रयांक गांवकार, अंतोनियो इव्हान तेलेस (अण्डर 5 चल्यां गट) हांकां पिराय गटांत इनामां फावो जालीं.

आशेष केणी सर्तीचे मुख्य आर्बिटर आशिल्ले. ताका आशा शिरोडकार, अविनाश मालवणकार हांचें सहकार्य लाबलें. रोटरी क्लब ऑफ मडगांवान अध्यक्ष मांगिरीष काकोडकार, सचिव अनुराग लोहिया, सालसेत तालुका चेंस असोसिएशनाचे अध्यक्ष आशेष केणी, सचीव सुनील बाळ्ळीकार, भांडारी दिलीप वेणेंकार, इनर व्हील क्लब ऑफ मडगांवची सचीव सिद्धाली काकोडकार हे इनामां भेटवण सुवाळ्याक उपस्थीत आशिल्ले.



बुद्दीबळ सर्तींतल्या जैतिवंत पंगडा वांगडा खेळां अधिकारी दिलीप गांवकार आनी हेर मानेस्त.

सत्तरी शालेय बुद्दीबळ सर्तींत अवर लेडी ऑफ लुईस पयलें

■ भांगरभूंय । प्रतिनिधी

वाळपय: गोंय सरकाराच्या खेळ आनी युवा वेव्हार खात्या वतीन सत्तरी तालुका पांवड्यार विद्यार्थ्यां खातीर आयोजीत केल्ले अंडर-14 बुद्दीबळ सर्तींत वाळपयच्या अवर लेडी ऑफ लुईस हायस्कुलाच्या पंगडान पयलो नंबर मेळयलो. केरीच्या स्वामी विवेकानंद स्मृती माध्यमीक विद्यालयाक दुसरो

क्रमांक आनी वाळपयच्या हनुमान विद्यालयाक तिसरो नंबर फावो जालो.

चलयांच्या गटांत अवर लेडी ऑफ लॉर्ड हायस्कुलाक पयलो, गुळेली सरकारी माध्यमीक विद्यालयाक दुसरो आनी नगरगांव सरकारी माध्यमीक विद्यालयाक तिसरो नंबर फावो जालो.

सत्तरी तालुकांतल्या भुरग्यांमदी बुद्दीबळ खेळा विशीं संदर्भांत

आकर्शण तयार करपाच्या हेतान ही सर्त आयोजीत केल्ली. बुद्दीबळान वैचारीक परिवक्ताय मेळपाक शकता. भुरग्यांनी खेळाच्या माध्यमांतल्यान आपली बौधीक उदरगत करपाचो यत्न करपाक जाय अशें दिलीप गांवकार हांणी सांगलें. राज्यांत बुद्दीबळ खेळ पातळचो हे खातीर अशे तरेच्यो सर्ती हेर तालुक्यांतली घेतले अशी म्हायती तांणी दिली.

आदले हाँकी खेळगडे वरिंदर सिंग अंतरले



■ खबरां संस्था

नवी दिल्ली: ऑलिम्पिक आनी संवसारीक सर्तींत पदक जिखपी पंगडाचे वांगडी आशिल्ले दिगंज हाँकी खेळगडे वरिंदर सिंग संवसाराक अंतरले. ते 75 वर्सां पिरायेचे आशिल्ले. 1975त क्वालालंपूराली दादल्यांची संवसारीक हाँकी सर्त जिखपी भारताच्या पंगडाचे ते वांगडी आशिल्ले. तशेंच 1972 म्युनीच ऑलिम्पिकांत कांस्या पदक जिखिल्ल्या भारताच्या पंगडाचे लेगीत ते वांगडी आशिल्ले.

साई दिगंबर सांस्कृतीक मंडळ अध्यक्षपदार साईश नावेंकार

■ भांगरभूंय । प्रतिनिधी

शिवाली: आसगांव हांगच्या श्री साई दिगंबर खेळां आनी सांस्कृतीक मंडळाचो अध्यक्ष म्हूणन साईश नावेंकार हाची विनविरोध निवड केली. उपाध्यक्ष म्हूणन विशांत सावंत, सचीव म्हूण तीर्था गाड आनी यश वडेर भांडारी म्हूणन वेंचून आयलो. चिन्मयी सावंत जाडो भांडारी आनी सनी नावेंकार जोड सचीव आसात, हरंब किनळेकाराक वांगडी जाल्यार केतन केळकार आनी संगम नावेंकार हांका मंडळाचे सल्लागार म्हूणन वेंचून दिल्यात. 2022 ते 2025 मेरेन ही समिती काम करतली.

श्री साई दिगंबर खेळां आनी सांस्कृतीक मंडळाची थापणूक 2019 वर्सा जाली. मंडळान आसगांव वाठारांत जायत्यो

समाजीक आनी सांस्कृतीक कार्यावळी घडोवन हाडल्यात. गोंयांत जाव वेगवेगळ्या सर्तींनी वांटो घेवन मंडळान नामना मेळयल्यांत. फाटल्या 12 जूनाक



श्री साई दिगंबर खेळां आनी सांस्कृतीक मंडळाची नवी कार्याकारी समिती. (जयेश नायक)



साई देवळांत आयोजीत केल्ले योगा कार्यावळींत वांटेकार जाल्ले साधक

देवळांनी योग वर्ग सुरू करचे

■ भांगरभूंय । प्रतिनिधी

म्हापशें: आमी आमची संस्कृती सांबाळून दवरपाक जाय. योगाक लागून सध्या संवसारांत भारताचें नां जालां. संस्कृती राखणे खातीर देवळांनी संस्कृत तशेंच योगा वर्स सुरू करचे अशी सूचोवणी हळदोणेच्या श्री साई भक्ती देवळाचो अध्यक्ष विश्वास नायक

विश्वास नायक हांची सुचोवणी

हांणी केल्या. साई भक्ती देवळांत आंतरराष्ट्रीय योगा दिसा निमतान श्री दत्त प्दमनाभ पीठ संचलीत संत समजा हळदोणे वतीन योगा कार्यावळ आयोजीत केल्ली. तिचे उक्तावण कार्यावळींत

म्हत्वाचो वांटो आसा. मन, कूड, भलयाकी बरी दवोरपाक खातीर नेमान योगासना करपाक जाय अशें अनिल नावेंकार हांणी सांगलें. दिवली पेटोनव कार्यावळीची सुरवात जाती. साईबाबा आनी ब्रम्हेशानंत स्वामी फोट्यांक फुलां हार ओपले. सूत्रसंचालन करून सविदास नायकान उपकार मानले.

भारत विकास परिशदेच्या दिवचल फांट्याचें अधिकारग्रहण उमेदीन

■ भांगरभूंय । प्रतिनिधी

दिवचल: भारत विकास परिशदेच्या दिवचल फांट्यांची अधिकारग्रहण कार्यावळ दीनदयाळ सभाघरांत आयतारा जालें. अनिल वेंगुर्लेकार हाका अध्यक्षपदाची, सदानंद जोशी हाता सचिवपदाची आनी श्रीकृष्ण धोंड हाका भांडारीपदाची सूत्रां दिलीं. संजय सालेलकार, गुरुदास कामत, सचीव सूर्यवंशी, रामचंद्र पळ, आश्विनी लामगांवकार, जय खर्वे, मोहन कामत, संजय नायक, शिवप्रसाद नायक, राजाराम परब हें परिशद समितीचे वांगडी आसात.



डॉ प्रवीण सावंत हांचो भोवमान करतना रमाकांत शेटचे, वांगडी दिलीप बेतेकेकार, अनील वेंगुर्लेकार आनी सूर्यकांत देसाय

आमचो देश समस्यांत घुस्पल्ले कडेन आसा. तातूंतल्यान भायर सरपा

खातीर एक वटेन मेकिंग इंडिया गट वावुरता जाल्यार दुसरे वटेन ब्रेकिंग

गट समस्या वाडयता. तांचे मदीं आशिल्लो लुकांग इंडिया गट दोगां

कडेन फकत पळयत आसा. ह्या गटान फुडें सरून स्वामी विवेकानंद हांचो आदर्श दोळ्यां सामकार दवरून राष्ट्र निर्माणे खातीर योगदान दिवपाची गरज आसा, अशें मुखेल सोयरे प्रा. दिलीप बेतेकेकार हांणी ह्या वेळार सांगलें.

कार्यावळीक उद्देजक रमाकांत शेटचे, परिशदेचे राज्य अध्यक्ष किरण वेणेंकार, उपाध्यक्ष मकरंद कामत, राज्य सचीव यदुचंद्र नायक, अस्तमतो अध्यक्ष सूर्यकांत देसाय, आनंद जोशी, श्रीकृष्ण धोंड हाजीर आशिल्ले. रमाकांत शेटचे हांणी भारत विकास परिशदेच्या

वावराची तोखणाय केली. परिशदेच्या दिवचल फांट्याचें काम सगल्यांच्या सहकार्यान फुडें व्हरतले अशें अध्यक्ष अनिल वेंगुर्लेकार हांणी सांगलें. योगेंद्र बांदेकारान मानेस्तांची वळक करून दिली

डॉ प्रवीण सावंत, दिलीप होबळे, संजय सालेलकार आनी संस्था खानोलकार हांचो ह्या वेळार भोवमान केलो. सूर्यकांत देसाय हांणी येवकार दिवन प्रास्तावीक केलें. अनिल वेंगुर्लेकारान अहवाल सादर केलो. श्रध्दा धोंड आनी गायत्री वाडकारान सूत्रसंचालन केलें. आनंद जोशीन उपकार मानले.

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin